

INSHILA YAKWA KASESEMA WA CINE UWAKWA LESA



Mulandu nshi, mwashibukeni, mwe fibusa. Lucelo ulusuma, kabili ninshita iisuma iyakuba pano. Ndi uwansansa ukuba uwa mweo muno lucelo, kabili nokuba pano no lukuta nakabili. Kuli ifintu ifingi ifyo ifinga citika mukashita akanono akaba ifyo. Kabili tatwishibe ni nshita nshi tuli nokwitwa, ukwasuka, kulya ku Cilye icikalamba ica milandu. Kabili tulefwaya ukuba abaipekanya pa nshita yonse pakuti ifwe twakwata umutende.

² Kabili Ndetotela nganshi, nga fintu Nalandile. Nifyo fine, Nali pano pa Mulungu ubushiku, kabili nalelanda ku bantu. . . Nashimikile ubushiku bwapa Mulungu, kabili Ndefwaya ukutotela Munyina Roberson, imwe bonse mwebatumine balamya, pafyo mwasangalele pali ilya i Mbila iya nshita yabushiku pa Mulungu iyaletila, “Ifwe twalikwata ifintu fyonse.” Kabili eico Ine. . . Panshita imo Nshatontonkenye ukutula Nali nokulanda, naishilefye nokwisa mona Munyina Neville. Umukolomino wakwe—wakwe wali kwati walushimu ulukalamba ululebuluma. Natontonkenye ukutula, “Munyina umubusu, nga cakutula ena icine cine anjita mu nshita ino iya bushiku, Ndeya mwafwa, nangu ukucita ifintu fyonse ifyo Ningacita.” Pantu, Ninjishiba ifyo ico cili, lintu iwe wanaka ne shiwi lyaba ilyasasala, pantu ena ashimikile mumaka muli lulya ulucelo. Kabili eico Na—Nalandile ukwimininako ena pa Mulungu ubushiku. Kabili eico tuli—tuli. . . Ndemitotela, apakalamba nganshi.

³ Nomba kuli ifyakwipusha ifingi, ifyo baleipusha, ukubapepelako. Kabili eico lekeni tubebukishe, mukubalilapo, fyonse ifi ifyakwipusha mu mapepo. Natukontamike imitwe yesu nomba.

⁴ Mwe Taata wesu uwamu Myuulu, calilembwa ukutula tufwile twaingila mukulongana Kwenu nokutotela pa mitima yesu, ukuleka ifyakwipusha fyesu ukwishibikwa mukulongana kwa Bashila. Kabili natukwata abengi muli bena, muno lucelo, yengi nganshi, ico ifwe tatwishibe ifyakulenga Imwe ukumfwa, lelo Imwe namuyeshiba. Pali ayengi ayashilandilwe napo. Imwe namuyeshiba, pamo. Eico, twapepa nemitima yesu yonse, nga fintu twacitile pa Mulungu ubushiku bwafumineko pa mwana, wakwa Nkashi Shepherd, na Munyina Shepherd. Kulya lintu mu. . . Abwelele, Mupashi wa Mushilo atile, “Takwete ubulebe. Ali nokubafye bwino.” Wekusekelamo uko tukwata lintu twaumfwa ukufuma kuli Imwe.

⁵ Nomba tulelomba muno lucelo ukutila Mwalapela ififyakulombelapo pamalwele, pang'anda iili necililishi, pabatemwikwa, nafyonse ifilandilwe, mwe Taata. Twapepa ukutila Mwibukishe cila umo. Kabili Ndepela ipepo lyandi, kabili ipepo lya aba bantu, ku cinso Cenu; ukulongana capamo, nokutumwa kuli Imwe, mwi Shina lyakwa Yesu Kristu. Tumfweni, mwe Taata, twapepa. Ameni.

⁶ Ndefwaya ukutotela cila umo muli imwe bonse pamapepo yenu pali ine. Ilyo Ine... Namwishiba Nalikwete ukupoleka ukunono kulya kuncende yakusambilila ukulisha imfuti kwisamba kulya. Kabili Satana alyeseshe ukunjipaya. Kabili—kabili, mucine, ena tekuti acite ico. Huh-um. Iyo. Lesa tapwile ukubomba naine nakalya. Eico ena tekuti acicitefye mpaka cena capwa. Ilyo Lesa apwishya, lyena Ndi uwaiteyanya. Lelo Ine... Umunandi umusuma, Munyina Woods, kwisamba kulya, lwena lusefye lwakwa Lesa, nangu asangilwe ukufuma *apa* ukuya panshi, kabili tekufuma *apa* ukuya pamulu. Cali kupoleka kwakufina amatani yasano nangu mutanda mupepi nga *ifi* pamenso yandi, nga *ifi*. Tayancenene nangu panono. Mwamona? Yankweselefyane panono pamenso. Eico, ico, ukuba, cena conse calipita nomba, akalitonifye kamo akanono ekashala *palya*.

⁷ Eico, Ndefwaya ukutotela Munyina na Nkashi Dauch abo apo. Munyina Brown, nabena, abo naumfwile ukupitila mukulanshanya kwapalilamya ukuti balongene pamo, ibumba lya bantu, nokunpepelako. Kabili ico cintufye cimo, cilacita icintu cimo kuli imwe. Namwishiba, mulepepelako bambi, nefintu fyonse, kabili ilyo wasanga ukutila umuntu umo alekupepelako ilyo ulekabila ico, ico cilepilibula icintu icikalamba. Kabili Ninjishiba ukutila mwebengi tamwatumine lamya, nangu icintu icili conse, lelo mwacitile icintu cimo cine. Kabili cilepilibula ifintu ifikalamba kuli ifwe. Kabili ulya e mulandu wine Ine... cena tacancenene. Lesa alekele ine ukuba umutuntulu. Kabili eico Ndi uwatotela nganshi.

⁸ Nomba, Ninkwata fimo ifyakubilisha ilyo tatulaleta aba bana banono kuli Shikulu. Nomba, muno bushiku, kuli ukulongana kwihema. Kabili bonse mwebesa kuno kwihema, mwisefye mukulongana kuno. Kabili eico ifwe tuli... Nalalandilako Munyina Ruddell, muno bushiku, kuno lubali pa musebo ukalamba, umo pali ba munyinefwe abatandashi. Kabili nomba, ilyo Nabwelafye, nga cakuti Ndi nokukwata inshita imbi mubushiku, Ndefwaya ukuya kuli Munyina Junie Jackson. Nomba ulya munyina ku Sellersburg, tufwile ukuyako imo inshita yabushiku, kabili eico tulefwaya ukuya kulya mukumumona. Kabili munyina kulya ku Utica, ukuyako muli ishi nshita sha bushiku nga kuti twacita ico.

⁹ Uno mulungu Nkaya ku Green Bay, ku Wisconsin, nga fintu mwishibe, ku musonkano ukalamba uwa Bashimakwebo aba Mbila Nsuma Yapwililika.

¹⁰ Pa Mulungu uuleisa, Nkaba kwisukulu lyamasambililo yapamulu, lilya palya pamulu, kulya Nali munshita yafumako. Nindaba ishina lya cilya cikulwa cikalamba ice sukulu. [Umo atila, “Mather.”—Kale.] Cena ni cinshi? [“Mather.”] Mather. Stephen Mather. Ee. Cisuma. Icikulwa capesukulu lyamasambililo yapamulu.

¹¹ Kabili nomba, pali Cimo, Nkaba mumusonkano kulya uko Nakwete ukulanshanya na kalya kabungwe kaba kapyunga mu Chicago, inshita yafumineko kulya. Tuli muli ilye ncende ku kulongana ukwakufishapo Munyina Joseph Boze, uuli nokuya ku Tanganyika. Tanganyika, Ndecetekela efyo akwita. Kabili ku Kenya, naku Durban, kabili ukupita mulya, ukupekanya ukulongana kwandi ukuleisa; kabili mu Africa, kabili ukupita mu South Africa. Kabili nomba twamipusha ukutwibukisha mumapepo mulya mumisonkano. Lyena tuli nokubwela.

¹² Kabili Nshishibe uko Nkafumya inshita iyaku ukwata, ubushiku bumbi kwihema, nangu iyo, ilyo tatulaya nomba kulya ku North Carolina. Kabili nomba, ukufuma kulya, ukuya ku South Carolina. Elyo kabili ukuyafye konse kulya ku Cow Palace mu Los Angeles, ku South Gate. Kabili uko eko Ndefwaya ukuya mona Mista Weatherby, uyo apangile imfuti iyo ulupolopolo lwapokelemo.

¹³ Tapangile incende iikalamba, kabili ico calengele ulupolopolo lwaya kunuma mucifulo cakuya kuntanshi. Yali nimfuti yakale iyo Namutumine. Aliitulile, nomba, nokuipanga mumusango umbi uwamfuti. Nabikilemo ulupolopolo, nokuimya ukulasa, kabili yena, ukuba, yaposeshe imfuti amayadi amakumi yasano ukunshinguluka, nga *ifyo*, yasunguluka mukuboko kwandi. Umuyengo wamfuti wafumineko pamayadi amakumi yasano, umusomali wamashinga wailekunuma yacakulashilako, amakumi yatatu, yane amayadi ukufuma kuli ine, kabili utupimfya twapupwike nokusembulula ifipapa ukufuma kufimuti nefintu fyonse. Eico cilya cali mupepi *ngefyo* kulinso lyandi, nalimofye ka inchi kamo, uko kafumine nga filya. Kabili nga kalipoleke . . .

¹⁴ Kabili ilye mfuti ila shipikisha ama poundi imyanda amakumi mutanda na pabula aya kutitikishiwa, iine, ukwabula ukupoka. Eico kuti mwaelenganya ifintu fyali pali yena, pakuti icite ifyo. Kabili ibukisheni, nga cena kuti caposha ico, cena nga calyonawile umutwe wandi na mapeya yandi, mwamona. Lelo pali Shikulu uwaiminine palya, uyo uushasuminishe yena ukuncena, yakwesulwilefye kumenso. Kabili kalupolopolo akanono kaingile pesamba lya linso lyandi pantu limwena, kapangile icashinguluka apakumwena, eico takaikete apakumwena, apo akapimfya kalupolopolo kaingile. Kamo akapandwa akakalamba akalambete mukapanga kashingulwike ilinso, takaingile mulinso, nangu cibe ifyo. Oh, owe!

15 Te kale sana, muleibukisha, Nalimyebele ukutila Alinkumenye mumuputule, kabili atile, “Witina, pantu Ukubapo ukushatala filwa ukwakwa Yesu Kristu kuli na iwe umuyayaya.” Mwamona? Mwamona? Eico ico cilecishininkisha, ukutila Ena eflyo aba.

16 Dokota uwaloleshe palinso lyandi mu Louisville, atile bena balembele kuli Dokota Sam Adair kuno, cibusa wesu, kabili atile, “Tcintufye cimo ico Ningasosa, kutila Shikulu aikele kulya lulyo lucelo nomubomfi Wakwe ukumucingilila, nga teifyo ena tekuti akwate nangula umutwe na mapeya ukushalako.” Eico, Ena ali umusuma nganshi kuli ine, kabili Ndetasha pali ico. Cena cilanenga ukupalaminako. Cena lyonse cilapanga ubupusano ubunono.

17 Kabili nomba, inshiku shibili panuma yaico, inshiku shitatu, panuma Naleya kumusonkano wandi, uyo Nali nokukwata mu Canada, umwaume, ukwabula ukwishiba icintu nangu cimo palwa ici, alinjitile ukubwelelamo, kabili ukulongana twakutwele pantanshi. Mwamona? Ine nga nali pa musebo kulya lubali, ici cintu nga tacacitike filya. Mwamona? Kabili eico lyena nalitumine lanya, kabili Ningile ukukwata umusonkano, umusonkano waku Canada. Kabili ico cikaba mu Cikungulu pepo, imilungu yakulekelesha mu Cikungulu pepo. Nomba Nkaya ku Dawson Creek, elyo ku Anchorage, ku Alaska, Shikulu nga asuminisha.

18 Nomba, takuli nangu umo pamisonkano iliko uko Ntungulwile ukuyako, nangufye kumo. Lelo Nshiletontonkanya pakwikala kuno mulusuba lonse, ukwikala kuno, kabili abantu balefwa muncende monse. Ningile ukubyala Imbutu, konse uko ibelele, te mulandu ifyo cili. Nga cakuti cena tacishile, nga cakuti ifyuni fya mulwelele filalukwata, conse ifyo cili, Ndefwaya ukubyala Imbutu, pantu Ena alimpela ukubyalapo shimo. Eico Ine—Ndi nokubyala Imbutu nangu cibefyo. Nomba, natukwata inshita pano iyo Ine . . .

19 Abantu abengi, ifyo beta, “ukubatisha” utunya utunono mucicetekelo ca bwina Kristu. Ukuba, ico cilifye bwino, nga mwacita ico. Ico cili kuli imwe. Mucine, bena tabababatisha mucine cine. Bena basansa amenshi pamtwe yabo. Lelo, kuli ine, Natemwafye ukwikala nefyo Baibele yalanda ukucita. Eico kanshi, filya finefye ifyo i Cebo calanda, ifyo eflyo Ndefwaya ukucita, consefye ifyo Calanda. Kabili, nomba, Ine—Nshilesanga incende iili yonse muli Baibele . . .

20 Mu Cipangano Cakale, baletele abana mukusembululwa kwamumubili, abana abaume abanono, kabili nyina apele ilwamo lya kusangululwa, ifipele fibili nangu umwana wa mpaanga.

21 Lelo, mu Cipangano Cipyu, incendefye yeka iyo Ningasanga ukwibukisha kwa uku kulongana ukukalamba ukwa . . . Kwali

ukubikwa kuli Shikulu. Baletele abana kuli Yesu, kabili Ali bemishe mumaboko Yakwe nokubapala. Ifyo eflyo abafyashi bacitile mubushiku Bwakwe. Kabili umweo Wakwe wali icilangililo pafyo tulingile ukucita. Mwamona? Ifi fintu Acitile nge cilangililo.

²² Nomba, ifwe tusendefye abana banono, kabili bena baleteni kuli ifwe, kabili ifwe twikatililafye kuli Lesa, nokulomba amapalo yakwa Lesa pali bena, nokupepa ipepo ilya kupela kuli Shikulu ukufuma kuli nyina na wishi, kuli Lesa, ilyo balepela umwana wabo. Kabili . . . nangu ukubabika mwi Shina lyakwa Yesu Kristu, mpaka bakabe abakalamba nganshi kukubatishiwa mwi Shina lyakwa Yesu Kristu. Kabili nomba, Atile, “Conse ico tucita mucebo nangu mu kubomba, ukucicitila conse mwi Shina lyakwa Yesu Kristu.” Eico—eico ico eco tulefwaya ukucita.

²³ Kabili nomba, ilyo nkashi alalisha panono panono ulu lwimbo, nkashi, natukwata pano, *Baleteni Mukati*. Kabili banyina nabawishi abo bakwete utu utunya utunono uto utushatala bikwapo kuli Shikulu, nomba baleteni nomba, ilyo ulukuta, tuleimba panono kuli bena nomba, ulwimbo. Ee.

Baleteni, baleteni,
Leteni abanono kuli Yesu.

²⁴ Nalitemwa aba bantu abanono. Kwalibako icintu cimo palwa bena ico caba icisuma nganshi.

²⁵ Ndeelenganya ukutila uyu mwina Italy. Bushe teifyo? Cisuma. Ulupwa lwabena Italy, abanono abafwile ukubikwa kuli Shikulu. Umunono nkashi waku Italy pano ukufuma, oh, ukufuma ku Chicago, ali pano. Atile, “Ulu elupwa lwa cina Italy, muno lucelo, lelo Nshashimikile.”

²⁶ Ishina lyakwe ninani? Jonathan David, we shina ubusuma we! Nomba, Jonathan. Ena atile wishi wakwe alikwete i—alikwete ishina lya ci Italian, kabili ena akwete. . . Alefwaya umwana wakwe ukwinikwa ishina lyamu Baibele.

²⁷ Namwishiba, kwaliko umwina Italy umukalamba muli Baibele, uweshina lyakwa Korneli, panshita imo, namwishiba. Ena alikwete umulalo waba shilika, kabili ali umusuma, kabili apele ifya nkumbu ku bantu, ilyo ena aali Umwinafyalo, nangula. Mwalishiba ilyashi. Kabili ubushiku bumo Malaika aishile ku ng’anda yakwe, amwebele ukutuma umuntu uyo waishibe ubutantiko bwakwa Lesa. Kabili ena . . . Mwalishiba ilyashi. Ilyo, akwete balya bantu mumucinshi wakwa Lesa uwa musango ngoyo! “Ilyo Petro acili alelanda ifi Fyebo, Umupashi wa Mushilo wawile pali bena.” Ico nacilungma. Ndepepa ukutila uyu mwana engaba umuntu wamusango ngoyo, ishina limo line.

²⁸ Yonathani, uwayemba! Bushe kuti Namubula? Isa kuno, Jonathan. Owe, we mufuba unono uwansukale kuli ulu lupwa!

Natukontamike imitwe yesu.

²⁹ Mwe Shifwe uwa mu Myuulu, imyaka yalipita, nge lyashi ilyo nacambula nomba line, ku muntu umukalamba uwitwa Koneli, ali umuntu umusuma, umulungami, alelipila ifyankumbu nokutemwa Lesa. Kabili Malaika wakwa Lesa aishile ku ng'anda ya ulyo muntu. O mwe Lesa, twapela kuli Imwe, muno lucelo, umunono Jonathan David. Ndepepa, mwe Shifwe uwa mu Myuulu, ukutila nga fintu Namufumya mumaboko yabanyina nabawishi, uyo ulemupela kuli Imwe. . . Ndepela ili ipepo ilya kubika kwa uyumweo wauyu mwana kumweo uwaku Mibombela, ipalo ku ng'anda, ilibwe ilikalamba ilyakunyatapo ku Chalichi. Fikilisheni ico, Taata. Na Mipela umunono Jonathan David, mwi Shina lyakwa Yesu Kristu. Ameni.

³⁰ Lesa amupele inkumbu Shakwe nobwafwilisho kukumukusha mukusambilishiwa kwakwa Lesa.

Akupale, Yonathan David.

³¹ Nomba, uyu umo, owe, ena ali umulumendo umwine mwine, nangu bushe mukashana? Mwaume? Owe, naumbi shimapepo aleisa, Ndesubila. Ishina lyakwe ni nani? Micah. Micah. Ndelanda pali ena muno lucelo. Michah Edward. Edward, ilyo lishina ilisuma. Nomba, umukashi wandi kuti acita ici icawamisha nganshi ilyo caisa mukumwikata, pantu lyonse Ndatina ukutila kuti Nabatobaula ilyo bali abanono. Mwamona? We kaice kawama we, amenso ayanono yalelolesha konse. Ena munono nganshi. Ali nemyaka inga? Umweshi umo.

Natukontamike imitwe yesu.

³² Mwe Taata wamu Myuulu, aba abacaice abaupana nakabili nabesa pano ukupela kuli Imwe ifyafuma mukwampana kwabo ukwa mweo Imwe mwabapela, ukumukusha mukukanshiwa kwa kwa Lesa. Paleni uyu Micah umunono. Mwe Lesa, Napepa ukutila Muli nokumulenga ukuba umuntu nga Mika mu Baibele. Cipeleni, mwe Taata. Peleni kuli ena amapalo yakwa Lesa. Paleni bawishi nabanyina, kabili mulenge ukusubwa pano pe sonde, ilibwe ilikalamba ilya kwisalilako pa mulandu wakwa Kristu. Kabili nomba, tumfweni, mwe Taata, Napela kuli Imwe, ukufuma mumaboko yakwa wishu nanyina, kumaboko yakwa Lesa, umunono Micah Edward, mwi Shina lyakwa Yesu Kristu. Ameni.

³³ Lekeni Shikulu amupale, amipale, bawishi nabanyina, kukumukusha mukatina kwakwa Lesa.

Ndecetekela nifyo fine. [Tapali amashiwi pali tepu—Kale.]

³⁴ Oh, Nali batemwa nganshi aba abana banono, cila umofye. Ukutila, cila umo, emwana uwayembesha mwisonde. Takulifye icakukabila. . . Ilyo Naletele Joseph umunono kung'anda, ico cali, mulibucishinka, umwana uwabipisha untu Namwenepo, lelo nyina wakwe na Ine twatontonkenye ukutila aali icilubi. Lelo emunshila cabelamo, mwamona. Iyo e. . . Efyo tutontokanya.

³⁵ Ndesunguka, muno lucelo, bamo bamembala besu muno. Mwali i—i...Nomba, *ili* linso nalikwata umuti muli lyena, uulelenga ukutila lilamona bwino inshita ishingwi. Lelo Nkashi Nash...Aipwishe pali Munyina Nash; Nshishibe nga cakutila ena alifye bwino. Bushe...Bushe bena bali muno? Oh, ukuba, ee, ena ali pano. Shikulu Alumbanishiwe, Munyina Nash. Ico, ico cawama.

³⁶ Nomba, Nkashi Edwards, bushe ali muno? I...Nangu, Nkashi Shepherd, uyo wakwete umunono, umukashana umulwele, bushe alifye bwino nomba? Cisuma. Napokelele ulusebo, kabili icintu califye nalimo ama miniti yasano ilyo Nshilakwata abantu, ukufuma kunge yamusumba, kukulanshanya. Nabutukile mumuputule nokupepa, kabili batile umwana alilwele bukulebe, amaboko namolu yalekosa. Kabili Nalibutukilemo mukupepa, nokutila, “Ndeisa panuma yakulongana.” Naebele Loyce ukuntumina lamya nokweba ulya namayo ukutila Nali nokuya kulya panuma yakulongana; nga cakuti alenfwaya, akantumine. Kabili ilyo Naingile mukupepa, u Mupashi watile—watile, “Tapali ubulebe. Ali nokubafye bwino.” Naishile, ukuba, bonse twalikwete amapepo pano pachalichi. Ico ecapwishe fyonse.

³⁷ [Nkashi atila, “Munyina Branham?”—Kale.] Ee, mayo. [“Twaile kuli shing’anga pali Cimo, panuma yakumupepelela inshita yakubalilapo, kabili ukufimba nefikola mucifuba cakwe nafipwa, nafifumapo pamukoshi wakwe.”] Lumbanyeni Shikulu! Ipepo lilacinja ifintu.

Tutile, ena tali muno, muno lucelo, bushe emo ali, umupongoshi? Ee.

³⁸ Pa Mulungu wafuminekko, inshita ya kulekelesha iyo Nashimikile kuno, pa Mulungu umulungu, kwaliko umulumendo uwaikela kuno; Naikalile ukumulolesha. Natontonkenye ukutila, “Ningile ukwishiba ulya mulumendo.” Kabili naishilesanga ukutila, ena ali umwana mwaume uwamuntu untu twalesambilila nao kusukulu, Jim Poole. Mulandu nshi, twakulile pamo, ukufuma ku balumendo abanono, pamo. Eo Nali nankwe ilyo nakwete ubusanso bwamfuti, ilya nshita, kabili panuma nalikwete iyandi nemwine, nomunandi. Ndecetekela kuti Natungulula ulyo mulumendo kuli Kristu. Nalyeseshe kuli bawishi na maka nganshi. Ndecetekela Ndi nokucita ico, lyena nokumuletamo. Ndesubila kuti Natungulula ulya umulumendo. Ena akwete i...Naloleshe kuli ena. Amoneke kwati alikwete iisuma, ifyo Njita nomba (mwikalandapo ici kumuntu uuli onse), lelo, ukututuma kwa mupashi wakwe, imyumfwile isuma. Ndecetekela cena tekuti cisende ifingi nganshi ukutungulula ulya umulumendo kuli Kristu. Eico lekeni tumupepeleko. Ico nacilungama.

³⁹ Kabili, munyina, mwamona, umuntu umbi ali umulwele, nangu icintu cimo, ico Ndeesha ukutontokanyapo.

⁴⁰ Nomba, tulapepela bonse. Kabili ilyo inshita shimo... Ilyo mwatuma icakulomba, ibukisheni, lilya linefye ilyo Napokelela... Umukashi wandi ali mucikulwa pacifulo cimo, Ndetontokanya, eico alishiba. Ilyo Napokelelafye icakupepelapo, nja ukwabula ukwikata nakucani kumuputule wandi, Nja mukupapa, nokwikala kulya mpaka Naumfwa icintu cimo. Nshilekafye nakalya.

⁴¹ Ubushiku bumbi, ilyo Sam, Dokota Sam, afumishe filya fintu mulinso lyandi, aleesha uku, kabili alyumfwile ububi nganshi, abikile itaulo pacinso candi. Atile, "Ine tekuti mone umulopa wa munandi." Atile... Kabili Naliikashile muli wena, namwishiba. Atile—atile, "Ine tekuti ncutfye ico nokubomba pali lyena." Mwamona? Kabili eico alicifumishe. Kabili ubushiku bwakonkelepo ali mucipatala. Eico Nalimupepelele, kabili aishile fumafye bwino.

⁴² Kabili nomba ubushiku bwacibili, umukashi wakwe, tabaishibe necalubene nankwe, batontonkenye ukutila nalwala ubulebe. Mwamona? Atile, kabili atile... Kabili nalimupepeleko, kabili nomba ali ku ng'anda umutuntulu. Eico ifwe twaingile mumuputule, Dok... Ifwe twaile mu ofeshi, kabili ena... Twaaisalile icibi pamo, atile, "Nomba, Munyina Bill, Nalakupusha icintu cimo." Atile, "Bushe walampepelako na Betty?"

Natile, "Natucite ico. Natupepe."

⁴³ Eico, ena e ulya uo Shikulu alangishe icimonwa, apa kukula icipatala icinono. Imwe, mulebukisha ilyashi. Nga mwalitala citwishika, mukaye mwipusha inshita imo. Ee, atilefye, "Lekenifye umuntu onse esemo." Atile, "Nalicilanda ku bantu amakana ikumi."

⁴⁴ [Munyina atila, "Munyina Branham?"—Kale.] Ee, munyina. ["Kuli abo abali pano muno lucelo kabili nokubika icicetekelo mumitima imbi: Pa Mulungu ulucelo, mwaitile umweo uusuma kuno, uwacitatu, uyo wali mwaume. Mwatile afumine ku Seymour. Kabili mwaitile, ukupitila mukusubwa kwa Mupashi wa Mushilo, 'Balakwita, "Bill.'" Nalimwishiba uyu mwaume. Nalimwishiba nganshi. Kabili panuma yakufuma kuno, ishina lyakwe ni Isaki. Bena bamwita 'Bill.'"] Ee, mukwai. Mwamona?

⁴⁵ Ishina lyakwe line ni Isaki. [Munyina atila, "Ico nacilungama."—Kale.] Lelo bamwita Bill. ["Ico nacilungama."]

⁴⁶ U Mupashi wa Mushilo taupanga icilubo. Wena taupanga icilubo. Nomba, ici, umu muntu alelanda, atile... Ndi—Ndi nemyaka amakumi yasano na itatu, na fita... nalimo imyaka amakumi yatatu na umu, Naba kunuma ya cintamba, kabili Nali Mumona mufintu amakana amakumi ayengi.

47 Mailo, Nali kwisamba, kwisamba kulya, ku Kentucky yaku kapinda ka kukulyo, kulya kwine kumupaka wa Tennessee, kabili Nalikele mubwato na Munyina Dalton, uo Shikulu apele abana bakwe bonse kuli ena. Muleibukisha ulucelo pano, ilyo atendeke ukuya. Kabili atile, “Munyina Branham,” atile, “Ndemona kuti caba icakosa kuli iwe ukubika icipendo.”

48 Natile, “Oh, Munyina Dalton, imyanda amakumi ukubikapo imyanda amakumi yafintu ngefyo.”

Atile, “Mulandu nshi ushingesesha ukulemba ibuuku” (Natile. . .) “palwa cena?”

49 Natile, “Oh, owe, Munyina Dalton, bwena kuti—bwena kuti bwaya ciluka ububwato pano, citabo balondololamo amashiwi, ma buuku ayengi aya palwa ifyo Namona Shikulu alecita. Kabili tapaba inshita nangu imo apo Ena atalile filwa, mwamona, tapaba inshita nangu imo; lelo, ukupwililika cila nshita.”

50 Namona, Ndecetekela nomba, nga Nshilufyenye, umukashana wakwa Munyina Shepherd, ne ndeleshi iyapala nge ndeleshi iya macungwa. Ndetontokanya ico. Naliminine na ena, ulucelo lumbi. Aleenda, kabili Namwene ukutila limbi kuti Nasendelamo umbi eico, Nailefye. Eico ulya ali nine uwaiminine, nkashi. Na—Na tontonkenye ukutila cali mukashana wakwa Munyina Shepherd, kabili kuti Namusendako, pantu Natontonkenye ukutila nalimo motoka yakwe limbi nayonaika nangu icintu cimo. Ifwe twaleya, mukusenda Becky. Kabili Na—Na tontonkenye ukuti kuti caba umukashana umbi. Lelo nomba Nimumona naikala nabena kulya, eico Nde—Ndecetekela cali umukashana uyowine. Eico ulya ali nine uwaiminine kulya elyo kabili naya.

51 Eico, bonse mwebantu mwalimutemwa Shikulu Yesu? Oh, cawama! Ico cilifye bwino kabili icawama. Ameni.

52 [Munyina Neville atila, “Munyina Willard aingilafye.”—Kale.] Ukuba, Munyina Willard, tulifye abansansa ukuba naiwe muno. Kabili ulemoneka bwino nganshi, pamo, ukulingana nga fintu Nkumwene. Bonse babili ifinso fyesu fyaba kwati fyalitikama. Moneka kwati bali Mposelako akanono kamukate. Kabili Nalimwene Munyina Willard ilya nshita ya bushiku, ilyo alele, kabili mubufumacumi ku busuma, ena amoneke uwabipisha. Lelo naumoneka bwino nganshi muno lucelo. Kabili ifwe tulepela ukutotela nokulumbanya kuli Lesa pali ico, munyina. Ameni. Ee. Namwishiba, ciwa tekuti atwipaye mpaka Lesa atila, “Isa kuno.” Elyo twingafwaya ukuya, bushe teifyo, Munyina Willard? Ico nacilungama. Mpaka lilya ena eshafye apafye. Epelafye. Shikulu Yesu e bwafwilisho bwesu nomwakushina kwesu.

53 Nomba pano Ndelanda pano, ilyo Nkwetefye ba ora mutanda ukushimikila muno lucelo. Mwamona? Fye. . . Nomba, tatwaishibisheko abantu, tatwatumine amatiketi, nefintu, pantu

Nalibilishe kale ukutula Nshakese kuno. Lelo, naishilefye mukwafwilisha Munyina Neville, nokwisa mimona imwe bonse nakabili, nokukwata inshita inono iye senge.

⁵⁴ Kabili pa Mulungu uwafumako ubushiku, Munyina Roy Roberson, Nshishibe nga cakutula ali muno, nangu iyo. Nimfilwa ukumona nga cakutula emo ali. Alintumine lamya, nokunjeba palwa Mbila.

⁵⁵ Kabili umo muntu alitumine lamya, atile, “Naleingililamo ilyo walandile palwa ‘Lesa alitupele ifintu fyonse.’” Mwamona? Alicitile ico. Atupele umweo. Esheni ukushita. Atupele ukutemwa. Esheni ukushita. Atupele insansa. Esheni ukushishita. Atupele umutende. Esheni ukuushita. Takwaba umusango wingaushitilamo. Teti uushite.

Nomba Natile, “Atupele imfwa.”

Umo muntu aishiletuma lamya, atile, “Kashimikila, Nacilaingililamo uko uleya na cilya.” Atile, “Natontonkenye ukutula, ‘Uh-oh, pano Munyina Branham aliikaka umwine ilya nshita.’” Te lintu Baibele yalanda ifyo. Mwamona? Baibele itila Ena atupele imfwa.

⁵⁶ Nomba, nicinshi ico twingacita nemfwa? Namwishiba, Paulo ukwisa kumfwa, atile, “O we mfwa, ulubola lobe luli kwi?” Imfwa taitutungulula. Ifwe tulaitungulula. Cisuma. Ifintu fyonse fyalipelwa kuli ifwe.

⁵⁷ Kabili nomba Napele icilangililo ico ifyo Israeli, pakuya kucalo cabulayo, tabatalile abamonapo ilya impanga. Bena tabaishibepo nangu cimo palwa yena. Bakwetefye ubulayo bwakwa Lesa, ukutula kwaliko impanga, kabili yaliswilemo umukaka nobuci, nobusuma, kabili—kabili incende iikalamba. Kabili cena cali...Tabatalile abaimonapo. Takwali nangu umo uwatalileyapo kulya, uwaishibepo icintu nangu cimo palwa yena. Lelo bena balikwete ubulayo bwa yena. Kabili kubucetekelo baendele ukwingila muciswebebe.

⁵⁸ Kabili ilyo bafikilefye pa mupaka, balikwete uwabulwi kulya uweshina lyakwa *Yoshua*, ico cipilibula, “Yehoba Kapususha.” Eico alyabwike Yolodani, ukuya mumpanga yabulayo, nokuleta icishininkisho ukutula impanga eko yali. Nalitemwa ico. Kabili yali nimpanga iisuma. Abaume babili basendele icisansangu cimo ica myangashi. Yali nimpanga iisuma, eico alibweshe icishininkisho ukutula impanga iyo bali nokukwata eko yali.

⁵⁹ Nomba, ku Chalichi, tuleya ku Mpanga yakukanafwa, i Calo uko ukushaba imfwa, i Calo uko abafwa bakabushiwa. Kabili twalikwete Kapususha umukalamba mu nkambi yesu. *Yesu* cipilibula “Yehoba Kapususha,” Mwebatemwikwa. Kabili Aabwike Yolodani wamfwa, ukuya mu Mpanga imbi, nokubwela, nokuleta icishininkisho ukutula ifwe tulaba nomweo panumayamfwa. Ameni. Eico ni kwisa uko imfwa ibelele?

⁶⁰ Elyo kabili Atupele ifintu fyonse. “Nomba natukwata icikatilo ica bupyani bwesu. Ica kuti...” Nomba kutikeni bwino bwino. Kabili Nshileshimikila pali lilya isambililo, lelo lyena lileumfwikafye bwino kuli ine ine nshita. Mwamona? Ukutila, twalikwata icikatilo ca cilya. Pantu, ubushiku bumo twaendele mulubembu; kabili panuma yakubatishiwa mwi Shina Lyakwe, nokubuka pamo Nankwe mukubuka, twalifumishiwa mulubembu, tatufwaya ukubwekelamona icakuti tubwekelelo nakabili. Mwamona? Ifwe twalibuka ukufuma kulubembu, necishininkisho ico twakwata. Ifwe twaba ulubali lumbi mukubuka ukufuma kumfwa yonse. Mwamona? Nga kuti twaima ukufuma kulubembu, kucitetekelo muli Ena; kabili lulya palya ulubembu, ninani wingafwaya ukubwekela kung’ungulu yalubembu nakabili? Mwamona? Ifwe twalifuma mumfwa ukwingila mu Mweo. Mwamona? Kabili ico e cikatilo. Ameni. Ico e cikatilo cakubuka kwapwililika. Imfwa yonse, kumubili nakumupashi, ifwe natucimfya imfwa yabumupashi, pantu ifwe twalifuma mumfwa ukwingila mu Mweo.

⁶¹ Kabili nga fintu Eliya aile ku Yolodani ubushiku bumo, no kuupuma, na Elisha, kabili waiswike, kabili aishile abuka. Aishile necipandwa pabili.

⁶² Kabili ilyo twauma pa Yolodani, na Kristu, natukwata icipandwa cimo, lelo ilyo twabwela, tuleisa nefipandwa fibili. Natukwata Umweo wa Muyayaya, ukubuka ukufuma kulubembu, nomba, mubulungami na Mupashi wa Mushilo. Kabili nomba pakubwela, na Kristu, twabwela nokubuka kwakumubili, kabili twalikwata kale ukubuka kwa kumupashi. Twalikwata icipandwa pabili icauko. Lyonse icipasho cakwa Kristu ne Chalichi: Elisha na Eliya.

⁶³ Oh, Nshilefwaya ukutampa ico. Owe, owe, owe, tatwafikeko kuli iyi Mbila ya ma ora mutanda pano. [Munyina Neville atila, “Londololeni, libe.”—Kale.] Ee. Owe! “Nondolole,” Munyina Neville. Neili ndeshinsulako. Oh, bushe tamuli abansansa? Mwamona? Ifwe tatwawakwata...

⁶⁴ Takwaba ukusakamana nakabili. Imfwa tecintu. Twaliikwata. Yesu. Tekuti intungulule. Ine kuti naitungulula. Musango nshi? Ukupitila muli Ena Uyo uwanengele ukuba kacimfya, pantu Nalicimfya kale imfwa. Musango nshi Nacitilamo ico? Pa kucetekela pali Ena. Mwamona? Imfwa yaba mulubembu, ukukana cetekela. Nshaba uushacetekela. Ndi uwacetekela. Nalibuka ukufuma kuli ico cintu, uwabushiwa. Cena cishininkisho ica butuntulu bwandi bonse, ukubuka kwakumupashi, ifintu fyonse. Ee, mukwai. Namucumfwa? Eico imfwa yaba pesamba lya butungulushi bwesu, ukupitila muli Yesu Kristu Uyo uwacimfya imfwa, kumbo, inshishi, amalwele, ubulanda, ifintu fyonse ifyashala, ukucimfya pali fyonse.

⁶⁵ Kabili ifwe nomba twalibuka pamo Nankwe, twikala

muncende shamu Myulu, ukulandila mumupashi, muli Kristu Yesu, nefintu fyonse pesamba yamakasa yesu. Nokubuka kumubili kwaba pesamba yamakasa yesu, pantu tuli muli Kristu. Bushe—bushe namucumfwa? Nga muleumfwa, imyeni amaboko yenu. Ameni. Ico cawama. Nga cakuti mulecumfwa, ico cisuma. Mwamona? Mwileka. . . Nomba cisungenifye cena mumano yenu. Mwamona? “Ifwe twalifuma mumfwa nokwingila mu Mweo,” kumubili, kumupashi, munshila yonse.

⁶⁶ Kabili ifintu fyonse, kabili ifintu fyonse, fyesu nomba. Mulandu nshi, isonde kunse uku lilelanda ukutila twalifulungana, kabili nomba isonde lyonse lyesu. Musango nshi muli nokulipyana?

⁶⁷ Ilyo, nga fintu Nalandile, Abrahamu, mwamona, ena ali mumpanga yabulayo; Lesa alimupele yena. Loti asendelwe kuli bamo bacisanguka, balimusendele. Ulya ali mwipwa wakwe. Cisuma. Ifintu fyonse ifyali muli ilya mpanga fyali fyakwa Abrahamu. Eico, ena tali uwabulwi. Ena tatalilelwapo. Takwete ababulwi nangu bamo abali naena. Alikwete ababomfi bamo. Lelo ilyo amwene ico cintu cimo, ciwa, aishile nokumwibila icintu cimo ico cali ubulayo kuli ena, apekenye ababomfi kubulwi kabili asendele icanso umwine. Ena taishibe ifyo ali nokucimfya ili bumba lyonse ilya bashamfumu. Ababomfiye abanono, lelo Lesa alimwebele ifyakucita. Aliipatwile umwine, nokwipaya ishamfumu, nokubwela uwacimfya. Mulandu nshi? Ena abikile icicetekelo cakwe pabulayo bwakwa Lesa ukutila ifintu fyonse muli ilya mpanga fyali fyakwa, kabili Loti ali iciputulwa caiko, Ico nacilungma, cali iciputulwa campanga. Oh, owe!

⁶⁸ Kabili kulya akumenye Melkesedeke, panuma ilyo bulwi bwapwile. Bushe kuti mwamonafye Abrahamu aleisa pamusebo? Ena taishibe ukuti aali uwabulwi, lelo alishibe lyena efyo aali. Ee, mukwai. Kabili ena akumenye Umo Uyo uwapele ubulayo, Melkesedeke.

⁶⁹ Nomba lekeni tubelenge ukufuma mwi Buuku lyakwa Amose. Nalalanda muno lucelo; te ma ora mutanda, ntile. Ndesubila tacabe ifyo. Mwamona? Pe—pe sambililo, ililetila, *Inshila Yakwa Kasesema Wa Cine*. Kabili muno bushiku, Shikulu ngasuminisha, Nalalanda pali, *Ukufumyapo Ica Ku Titikisha*, kabili eico Shikulu ngasuminisha.

⁷⁰ Nomba, Naishibikwa ukuba kasusha, lelo Ine—Ine—Ine nshaba uwakususha, cintu cimofye ngacakuti nacilubana. Lelo Ine, ifwe, tulingile ukwebaula icilubo.

⁷¹ Nomba, nga muli nokwasha ifilimba fyenu nomba, mumuputule, mulandu nshi, cisuma. Ndefwaya ukubelenga nomba ukufuma kuli Amose, chapitala 3. Nangu i. . . Ee. Chapitala 3 uwakwa Amose, iciputulwafye ca ico, Amose 3:

Umfweni ici cebo ico SHIKULU alandile ukulola kuli imwe, O mwe bana bakwa Israeli, ukulola kulupwa lonse ulo Naleta ukufuma mucalo ca Egipto, ukutila

Imwe nimwefye Naishiba pandupwa shonse isha pesonde: eico Ndi nokumikanda pa . . . mampulu yenu.

Bushe babili kuti baendela pamo, kano basuminishanya?

Bushe inkalamo kuti yalila mumpanga, ilyo taikwete icakulya? bushe umutepa wankalamo kuti walila muninga yaiko, nga cakutila wena ta i lile nangu cimo?

Bushe icuni kuti caponena palukose panshi, apo apashili ifyakulya? bushe ulukose kuti lwafwampuka panshi, lwakana ukwikata icili conse?

Bushe ipenga kuti lyalila mumusumba nabantu bakana ukutina? bushe kuti mwaba ububi mumusumba, na SHIKULU te u bucitile?

Icine cine Shikulu . . . tekuti acite nangu cimo, lelo ali nokusokolola ifyankama fyakwe kubabomfi bakwe bakasesema.

Inkalamo na ilila ninani uushingatina? Shikulu LESA na landa, ninani lelo uushingasesema?

⁷² Amenso yakwe yafwile yalicepele, ilyo aiminine lulya lucelo paculu kunumafye yamusumba wa Samaliya. Kutu namona amaboko yakwe ayashangila ilyo yalepita mu mwefu wakwe uwabutulukila. Akasuba akakaba kalesanika panshi. Ena tali umusuma nganshi uwakuloleshapo. Ifyo apusanako nabakabila wa mbila nsuma wa nomba ileelo! Ifyakufwala fyakwe fyali ifyakalabana; umwefu ulemoneka uwabula ukusakulwa. Kabili aloleshe pali ulyo musumba wa Samaliya, amenso yakwe ukulacepelako ilyo alelolesha. Ena tali uwakupapa mukumulolesha, lelo alikwete EFYA SOSA SHIKULU kuli cilya calo.

⁷³ Cali, limbi, ubupusano ubukalamba kuli uyu musonkano uleisa, untu Shikulu amutumine ku Samaliya, ukucila ifyo bakabila wa mbila nsuma besu abapya bengaba. Taali uwaiteyanya kumusonkano wamusango ngoyo, nga fintu twingatontokanya ukutila efoy engaitayanya ileelo. Lelo ibukisheni, tali ni kashimikila wa nshita ipya. Ali ni kasesema. Tasakamene palwa fisolobesho fya nomba. Alikwete EFYA SOSA SHIKULU.

⁷⁴ Tasakamene ifyo alemoneka, namafashoni eyo afwele, nga cakuti imishishi yakwe yalisakwilwe bwino, nangu nga cakutila uuli onse alemulolesha nangu iyo. Ena alikwete i Cebo cakwa Shikulu. Ico ecali icakusanga: ukuleta i Cebo cakwa Shikulu. Nani uyu muntu? Ee. Ena ni Amose, kasesema, umuntu uwakalabana, lelo alishibe apo aiminine. Alishibe ico alecita. Ali

nikasesema uwacine uwa Cebo. Kabili umulandu aishile kuli uyu musumba, nipamulandu wakutila i Cebo caishile kuli ena.

⁷⁵ Kabili ilyo i Cebo cakwa Shikulu caisa kumubomfi uwacine, afwile ukuya, temulandu pafilecitika, nangu amafya. Afwile ukuya, nangu cibe ifyo. Nangu naipekanya, nangu aleumfwa ukutila kuti acita ico, nangu alefwaya ukuya, nangu nafimbi ifingabapo; afwile ukuya, nangu cingaba ifyo. Cena ni Lesa ukulanda, kabili ena alingile ukusenda iyi Mbila. Pantu, cena cili...Ena taya pa mulandu wa buwelewele. Ena taya pa mulandu wa ndalama. Ena taya pa mulandu wa kulumbukwa. Ena ayafye mwi Shina lyakwa Shikulu, pacintu cimo. Ena alikwata u—umulimo, kabili ena alitumwa na Shikulu. Kabili ena e Cebo cakwa Lesa, pantu alebomfya i Cebo cakwa Shikulu. Uyo ni kasesema uwacine uwakwa Shikulu.

Isambililo lyandi lili: *Inshila Yakwa Kasesema Wa Cine Uwakwa Lesa.*

⁷⁶ Uyu umukalamba, umuntu uwabula umwensho uwakwa Lesa aseseme munshiku shakwa Yeroboamu uwa cibili. Ninkwata icipandwa ce lyashi lyakwe ilyakale icilembelwe pano ku ntanshi yandi. Aliseseme nalimo imyaka ikumi limo na itatu iya kubila kwakwe. Kabili Yeroboam ali, Yeroboam uwa cibili, alifye uwacenjela nganshi kabili umwaume ngefyo Israeli akwete panshita imo. Ena ali umuntu uyo waletele ukulunduluka kuli Israeli. Israeli alifye uwaikala bwino. Lelo, ena, kwali icintu cimo icalubene naena. Aali kapepa wa tulubi.

⁷⁷ Kabili Nali ndebelenga ici, ubushiku bumbi, Natontonkenye ukutila ici nacilungatana neleelo. Temulandu efyo umuntu aba uwacenjela, napafyo engacita, nobunonshi, nga ataluka ukufuma kuli Lesa, ena ninkongole kucalo, ukutaluka ukufuma kuli Lesa ne Cebo Cakwe. Ndeingililamo nga cakutila tacaba icalinga kuli ifwe, ileelo, ku muntu umo uyo watemwa ukwikala pacitunshi tunshi nokulangisha ifyo baba abacenjela, bongo bongo iyo bakwata. Lelo Ndesunguka nga cakutila balikwata ifingi ukusenda EFYA SOSA SHIKULU. Ena ali umuntu uwacenjela, cisuma.

⁷⁸ Israeli ali mumibele yakupona. Bakashimikila bakwe, bashimapepo bakwe, kabili pamo nobuteko bwakwe, bonse balishile i Cebo cakwa Shikulu. Nomba, bena tabacetekele ico. Bena bacetekele ukutila bena bali pamo ne Cebo cakwa Shikulu. “Lelo kwaba inshila iyo imoneka iyalungama kumuntu, lelo impela yaiko ninshila sha mfwa.” Mulandu nshi babelele necilubo? Mulandu nshi umuntu acetekela ukuti—ukuti—ukuti bena balilufyenye? Bushimapepo bonse ubwa bantu, amakana yaba kashimikila na bashimapepo, ne shamfumu naba cilolo, bonse abo abaleyeba ukuba bakapepa bakwa Lesa, kabili, nomba, bonse muli bena balilufyenye.

⁷⁹ Nomba, bena tabalekabila imfumu ukuti babe abalunduluka. Ifyo bena balekabila ni kasesema, pantu i Cebo cakwa Shikulu, nangu ubwilulo ubwa Cebo cakwa Shikulu, bwisa kuli kasesema uwacine. Inshita shimo kuti mwamona ifyo inshila yakwe ili nomba. Yena ninshila yakalabana, uko bashimapepo bonse, bakashimikila bonse, na—na—nabakafwailisha ba fyabumupashi, no—nobuteko ubwine bwalemulwisha. Lelo, nomba, i Cebo cakwa Shikulu cisa kuli kasesema, kabili enafye eka. Ena alikwata i Cebo icalungama. Nangula ena akwete Baibebe imo ine iyo bakwete, lelo i Cebo cali kuli ena. Lesa aleshininkisha ukutila alikwete i Cebo.

⁸⁰ Balikwete ifikulwa ifikalamba nganshi kabili ne mibombele ya bukapepa, kabili nafimbipo, ifyo batalile ukukwata, ifipailo fyapangilwe ukuli konse, kabili—kabili imisango yonse iya—iya fintu, lelo nalyo line bali ba mailoshi amamillioni ukufuma ku Cebo cakwa Lesa.

⁸¹ Ndetontonkanya, ne mwine, ukutila icikope kuti cayana bwino nganshi muli leelo, ilyo Ndebelenga ili Buuku lyakwa Amose. Mulingile ukupabelenga nga mwaya ku ng'anda. Ubuteko bonse, bashimapepo, bonsefye balifumine ku Cebo cakwa Lesa.

⁸² Kuti nafwaya ukubelenga nacimbi icipandwa ca Malembo apa, Ninkwata, ukulangisha uko bacitile ico. Nomba natubelenge chapitala 2 kabili na versi ya 4, pali minitifye.

Efy sosa Shikulu; Pa mampulu yatatu ayakwa Yuda, na pali yane, Nshafumyepo ukukandwa ukulipo; pantu bena balisusha amafunde yakwa SHIKULU, . . .

⁸³ Ico e Cebo, i Casulwa, kabili cibe bena batontonkenye ukuti bali Cikwata.

. . . kabili tabasunga amafunde yandi, kabili ubufi bwabo bwabalengele ukuluba, . . .

⁸⁴ Nomba, balikwete i Cebo, Baibebe, lelo ubufi ubo bailundileko kuli Cena cabalengele bena ukuluba.

. . . panuma . . . ifyo bashibo baendele:

⁸⁵ Mwamona umulandu? Nomba, bena balikwete icilubo pantu ukutila bena babikile ubwilulo bwabo abene nangu ukwilula ku Cebo. Kabili Nacitontonkanya ukutila nacyana ileelo, pantu abantu abengi balafwaya ukubika amano yabo ku Cebo, kabili tulakasabana. We kwebaula we ukufuma kuli Lesa, uyu kasesema apokelele.

⁸⁶ Nomba, Amose ali ni kasesema wakwa Lesa, kasesema uwacine. Umuntu onse uwaubelengapo palwa kwa Amose alishiba ukushipa ukwa ulyo muntu wakwa Lesa uushakwate umwenso. Bamubikile pali bakasesema abanono, pantu takokwele sana, lelo ena mucine abikile akasembe kakwe kumushila wacimuti. Ena ali umo ushakwete umwenso nganshi

pali bakasesema, kabili ena aishile nokusubwa. Ena aishile na EFYA SOSA SHIKULU. Ena alishibe ico alelandapo, pantu ukusubwa kwakwa Lesa kwali pali ena ukuleta ukupilibula ukwalungama ku Cebo cakwa Lesa kuli bena.

⁸⁷ Amose afumine mumushi, mumamatololo, ukuya kumusumba uusuma. Ena tatalile ayako. Ena ali umulumendo wamumushi, kulya kunuma mumamatololo. Ilyo ali kunuma kulya mwipepo, Lesa alimukumenye, nokumweba ubupulumushi bwa ici calo icisuma ico aali ulubali lwaciko. Kabili Samaliya ewali umusumba ukalamba, imo pamusumba ukalamba pali ilya nshita, kabili nakukuteka kwa kwa Yeroboamu.

⁸⁸ Kabili ilyo ena aiminine kulya lulyo lucelo, pamulu walupili, ukwenda mukati nafwala nefyakale ifyakwe, ifyakalabana, ifyakufwala fyamumushi nalimo ulukungu na matipa pamakasa yakwe, kabili uko alele muli ulya mwingila uwakalabana, ubushiku nobushiku. Kabili Nshishibe, takwete umwakusambila muli shilya nshiku. Nalimo palipitile inshiku apo asambile. Lelo ico tacicena mukati kamuntu. Calicilamo, ileelo, ukuposa amano kufyakunse, ukukana sakamana mukati. Ifwe tuli abaposako amano nganshi nga cakutila tulasamba cila bushiku, kabili imishishi yesu naisakulwa, kabili tulacinja ifyakufwala, nefintu fyonse, kabili nokuleka mukati mwabafye icibebebe, ukulafwala ifyakufwala fimo fine ifyalubembu, ukununsha umweo nefisumino namasambilisho, kabili ukwabulo ukuufwailisha no kuusamba mu Cebo ca menshi aya kupatula, ukufuma kufintu fya mwisonde.

⁸⁹ Kabili aliminine lulya lucelo, alelolesha paculu, kumusumba uusuma, uwaisulamo ifintu fyanomba ifyo tatalile lotapo ukutila kwaliba icintu camusango ngoyo. Israeli aali pamulu wauko. Ena aali nabucibusa nefyalo fyamushingulwike. Icisuma nganshi, banamayo abafwala bwino, na—nabaume. Kabili balipuminwe nokutemwa ubwangelishi, balebutuka ulubilo, ifyakucimfyanya, nefyonse filecitika. E mulandu wine amenso yakwe yacepele; te kubengeshima kwa musumba, nga fintu bamo abatandashi bafilengwa nalesa bali nokucita, ukwisa mu New York, nangu mu Los Angeles, ukumona abanakashi abafwala citika, abaume ukutwalilila, kabili ulubembu.

⁹⁰ Abanandi bamo, inshiku ishinono ishapitapo, bali nokwisa ukufuma pabulendo bwakuloba, mwisambafye yamusambi wakwisukulu lya Baibele ilikalamba, ilyaishibikwa isukulu lya Baibele. Kabili mulya, nabalambalala mumusebo, mufyani, mwali abakashana abanono, abafwala citika, nabalumendo abaice, nalimo bakasambilila ukufuma ku koleji, ukunwa nokukonkanyapo, icabipisha.

⁹¹ Nomba, uko kutwalilila ekutekunya abengi abena America abaita abena Kristu. Ilyo balolesha mwisamba mu Los Angeles, nangu Nalibamona mundeke ilyo twisa ku Los Angeles;

beni tabatalile abesako kulya; nangu ku Hollywood, nangu—nangu ku Florida nenyali shabo ishamalangi yapusana pusana ayobakobeka ku—fimuti fyangashe. Oh, beni kuti basuba pauda cipya cipya pamyona, nokupenta bakalaso. Beni bali . . . batontonkenye ukuti cali icintu icawamisha nganshi ico batala monapo. Kabili ukumona ababusaka kabili abafwala bwino, baleenda pamusebo, balefwaya ukuya kulya nokumona ifyo bengalafwala ifyakufwala fyabo ifyaikata, nangu ukupilibula uku noku mumisebo. Ilyo, beni batontokanya ukutila ico cintu cimo icisuma nganshi.

⁹² Lelo ayo amenso ayasubwa na Lesa ayakwa kasesema tayacepele kumulandu wabusuma, nga abeni bakutamba ifilengwa nalesa, lelo pakubipa kwamisango, kubantu abo abaitilwe ukuti bapalwe na Lesa. Amenso yakwe tayaloleshe kubusuma. Tayacepele kumulandu nobusuma. Cali nipamulandu wa—wa—wa buntunse namano yabipa ayabantu abo abaitilwe ukuba abasalwa bakwa Lesa, kabili kuti bacita munshila iyaba ngefyo. Ndeingililamo, atile, “Inkalamo ilelila, nani ushingatina? Lesa alilandile, kabili nani uwingakana ukusesema?”

⁹³ Amwene ukonaika, ukubola. Ifyo efyo aleloleshapo. Elintu amwene fyonse filya. Cena tacamucebwire. Cena calimulwalike ku mweo wakwe. Mulandu nshi? Ena aali ni kasesema. Ena alishibe ifyo Lesa alaile ukutupala, kabili ifyo amapalo yali, kabili ifyo abantu bacita namapalo. Kabili ciwa alipondamika mubushiku bwakwe, ukufuma kufyo amapalo ayene yene yali, ku mi—mi—mibele iyaonaika; ipalo iyakutekunya amenso nefyakukabila ifyabantu abashapilibuka, kubufwayo nenshila yakwa Lesa, nenshila yakwa Lesa iyamweo.

⁹⁴ Ifyo caba icipasho ileelo! Ifyo bakashimikila bengeminina mucintamba, nokulolesha pa lubembu nobubole ubwa ili sonde, nokumona abantu abo abalecita nokulacita umusango bacita, elyo kabili ukubapalafye pantu beni niba membala bachalichi cabo, nangu icilonganino, cena nacicila pafyo umweo wandi wingomfwa.

⁹⁵ Ilyo Lesa alanda ukutila, sesema! Ngo Mupashi wakwa Lesa wauma kasesema umwine mwine uwakwa Lesa, ena akabilikisha ne Cebo. Nshilefwaya ukuba uwakususha, lelo nani uwingekala shilili? Nani uwingeminina nokulolesha pa cintu camusango ngefyo, nokuitunga ukuba umubomfi wakwa Kristu, kabili ukwabula ukuciita? Nshilesakamana ifyo icilonganino cingalanda, nangu ifyo chalichi icili conse cingalanda; ulya e mulandu wine Ine nshabela nabena. Beni kuti bamutamfisha kunse, icakubalilapo. Lelo i Cebo cakwa Lesa cisa intanshi. Nga muli nkombe, namukwata icintu cimo icakulanda. Nga mwalanda icintu icili conse icapusana kuli ici Cebo, imwe tamuli nkombe ukufuma kuli Lesa; imwe muli nkombe yacipangano

cacilonganino cimo nangu isambilisho limo. Lelo inkombe yakwa Lesa yalikhwata i Cebo cakwa Lesa.

⁹⁶ Kabili cibusa wesu, muno lucelo, ilyo twamuloleshe, ena alikwete i Cebo cakwa Lesa, pantu ena ali nikasesema uwacine uwakwa Shikulu.

⁹⁷ Nomba, bena batontonkenye ukutila bakwete u—ubwilulo kuli cena, no kutontonkanya ukutila, “Ukuba, mucine, lolesheni ifyo tulecita.”

⁹⁸ Nomba, icintu nici, natumuleka aiminina palya pamulu walupili luno lucelo, alelolesha ukufuma pamulu palya, panshi pamusumba. Alepukunya umutwe, alelolesha; amenso yakwe yacepa. Abula insalu yakukuboko nokukumuna icibe ukufuma pamenso yakwe, nolukungu. Akasuba akakaba kalesanika pamutwe wakwe uwepala. Umwefu wakwe ulelebeli panshi; ena aleufikina namaboko yakwe. Tamwene ubusuma. Amwene ulubembu. Tacamusekeshe. Calimulwalike.

⁹⁹ Mulandu nshi ena tekuti atile, “Ine, umwina Israeli, lolesheni ifyo icalo candi catunguluka”? Kuti alanda shani ukutila ilyo ali kasesema uwacine uwakwa Lesa, ukwishiba ifilecitunga, kabili nicinshi cikesacitunga kucintu camusango ngoyo?

¹⁰⁰ Leken i tumwiminike paculu ilelo nokumuleka ukuti aloleshe panshi. Leken i aloleshe mu Jeffersonville, kubantu abo abaita abene abena Kristu. Leken i aloleshe ukuli kose mu America kubantu abo abaita abene abena Kristu. Amenso yakwe ayasubwa na Lesa kuti yacepelako nakabili. Amaboko yakwe yalitutwime mumwefu wakwe. Mulandu nshi? Ena tekuti amone ukuyemba nokulunduluka uko isonde lilemona. Ena alemona u—ukuya ukufuma kuli Lesa. Ena alemona imibele yabipa iya bantu. Ena alemona ukubwelela inuma ukwa calo. Alemona ukubola muchalichi. Finshi engacita kano ukucefya amenso yakwe, nokukabila ukwingilamo, nokucilepaula mutupimfya?

¹⁰¹ Inga nga cakuti bishopo umo alimukumenye pamulu palya, nokutila, “Nomba, bushe niwe kasesema wakwa Shikulu? Nomba, twalakweba ifyo wingalanda kabili nefyo iwe wingacita”? Muletontonkanya ukutila ena nga alyumfwile? Nga cakutila bena batile, “Isa uilunde ku kabungwe kesu nomba, kabili ifwe twalakwafwilisha mumusonkano obe”? Muletontonkanya ena kuti aumfwa? Iyo. Ine tekuti njelenganye ico, ukufuma mumuntu uwaba nga filya. Iyo.

¹⁰² Ena atuminwe na Lesa. Ena talingile ukukwata ukwampana kwabo. Ena alikwete i Cebo cakwa Lesa, ukusubwa kwakwa Lesa, inshita iyasantwa na Lesa. Ena aleisa mu EFYA SOSA SHIKULU. Uh-huh. Ulya ni kasesema uwacine. Ulya emusango endelamo. Ena tenda necintu cimbi kano EFYA SOSA SHIKULU.

103 Bushe kuti uyu musumba wayemba uwa Samaliya, uwamibele yaiko, uwasambilila nganshi Israeli, aba bakashimikila abaishibisha na bashimapepo, bapokelela uyu umunono, umuntu ushaishibikwa? Nalimo imilandile yakwe yali iyabulamo ukwishiba ifyakutantika amashiwi nganshi. Afumine kulupwa ulupina mumatololo. Afumine pang'anda, aitwa na Lesa, aile mumatololo mukusambilila Lesa ne Cebo Cakwe, kabili aishileba kasesema. Lesa amupangile muli iyo nshila.

104 Bakasesema bafyalwa, inkombe iya nshita, iyo Lesa, mukwishibila libela, eshiba inshita kabili alakwata umubomfi Wakwe kulya kukwita ukufumyapo ulubembu.

105 Bushe kuti ulya umusumba uwayemba wamupokelela? Mulemona kwati aba banakashi kuti baposako amano kufyo alelanda? Muletontokanya ukutula balya bashimapepo kuti bamumfwila? Mulandu nshi, iyo, mukwai. Ena takwete insambu shakumutungilila, ukufuma kukabungwe akali konse. Ena tekuti alande, ukutula, "Aba Fariseo ebantumine." Kabili ena tekuti alande ukutula aba Saduke ebantumine. Tasendele ifya kumwishibilako ifili fyonse. Takwete icitupa cesenge ukufuma kwibumba lyabantu ilili lyonse. Takwete uwakumutangilila uwakupekanya imisonkano yakwe. Takwali bonse aba Farise abakwete umusonkano kabili i—kabili umwikulo waba kapyunga, nokubika ifintu fyonse capamo, ukuteyanya umusonkano wakwe, kabili ukwishiba ukutula ena aleisa. Ena tali uwaishibikwa kuli bena. Ena takwete icitupa cesenge. Ena takwete ifyakwishibikilwako. Ena takwete insambu ishakumutungilila ukufuma ku bantu.

106 Lelo alikwete EFYA SOSA SHIKULU. Ulya emusango wakwa kasesema uwacine. Ena alikwete EFYA SOSA SHIKULU. Nga ena alikwete EFYA SOSA SHIKULU, cena calipusana nganshi ukufuma kumibombele yesu iyapangwa nomuntu muno. Filyafye fyeka efyo alekabila. Nga ena aisa *iyi* nshila, ena aishile mwishina lya chalichi. Nga ena afuma uku lubali, ena eshile mwi Shina lyakwa Shikulu. Eico, kasesema uwacine lyonse eshila munshila iye Shina lyakwa Shikulu. Lyonse, eshila mwi Shina lyakwa Shikulu.

107 Nomba, ena tekuti alangishe ifitupa fyesenge, lelo ena—ena alikwete i Cebo cakwa Lesa. Kabili filya efyo Lesa atumine kubantu. Nomba, abantu baliipangile abene utubungwe. Balikwete amabumba ayapusana pusana, kabili ifyo efyo abantu bapangile. Lelo Amose takwete ico. Ena akwetefye EFYA SOSA SHIKULU. Filya efyo akwete.

108 Ine kuti naelenganya balya bashimapepo, mulucelo, ukukwatako ukunono pe sabbata, ukukwata ipepo ilinono, nafimbipo, ukulongana ukunono ukwaileta kuli Shikulu, kabili—nokubwelelamo. Nokulanda pafintu ifinono pali Mose

umukalamba, uwaikele munshita shimo, kabili naumbi umuntu uwaikele panshita imo. “Lelo, oh, inshiku sha ico shalipita nombamba. Mwe bantu mwalishiba kateka wesu umupya, ubuteko bwesu ubupya nafyonse ifyo twakwata,” nokulanda pafintu ifinono ngefyo nokuya ku ng’anda.

¹⁰⁹ Lelo kwaisa umuntu uushilesakamana palwa ico. Aisa na EFYA SOSA SHIKULU. Mwamona? Iyo enshila yakwa kasesema. Takuli ifyakwampana, alishibe ifyamulungeme, alishibe ukutila fyonse ifintu kuti fyaba ifyakumulwisha, alishibe ukutila bena kuti bamukana, bena kuti bamukankamba. Lelo ena aleisa mwi Shina lyakwa Shikulu.

¹¹⁰ Yesu alishibe ukutila Kalbale yalolenkene na Ena, lelo Ena aishile mwi Shina lyakwa Shikulu. Mwamona? Ulya emusango wakwa kasesema uwacine.

¹¹¹ Ena alikwete i Cebo cakwa Shikulu ica calo. Lelo i Cebo icacine icakwa Shikulu cali iceni kuli balya bantu. Lelo, bamwene ukutila bali Cikwete. Ndesubila ici calaingila mukushika. Batontonkenye ukutila bali abamipepele sana kabili bukapepa, ukutila i Cebo cakwa Lesa icituntulu cali icintu iceni kuli bena.

¹¹² Ulya e musango cabelamo ileelo. I Cebo cakwa Lesa icacine ukulangishiwa caba icintu iceni kubantu abengi ba Pentecosti. Ubwilulo ubwacine ubwa Cebo, amalanda ayacine, nefitipu, amapalo ayacine ayakwa Lesa yaba icintu cakutali kubantu abengi abo abaita abene abamushilo, bamembala bachalichi, abena Kristu. Cena cintu iceni kuli bena. Bena tabacishiba. Lumbuleni Cena kuli bena. “Tabatala umfwapo icintu camusango ngoyo.” Kabili, nombamba, utubungwe twabo tulakula nokutunguluka, ukutendeka ukukulilako naba membala abakalamba inshita yonse, kabili utubungwe tumbi tulalundwako cila mwaka.

¹¹³ Bamwene ukutila conse icintu icaishile kuli bena cali nokufuma muli ayo mabumba. Mucine bena tekuti bamupokelele. Kabili bena tekuti bacicite ileelo. Bena balilabileko panshita nta, ukutila, “Lesa ali uwingacita ukutila pali aya mabwe kuti ainya bakasesema abacine kuli Lesa.” Lesa ali uwingacita, kubaume bashalila abamumpanga. Ena ali uwingacita ukwimya, ayamabwe, abantu abo abali nokwiminina pa Cebo Cakwe, nokusesema mwi Shina Lyakwe, Icine. “Ukubika akasembe kumushila wacimuti.” Lekeneni utupimfya tupone. Nshilesakamana nga cakutila alikwata ukwampana nangu takwata ukwampana. Lelo iyo enshila yakwa kasesema uwacine.

¹¹⁴ Bamo abantu batontonkanya ukutila caliba icaanguka. Tabalishiba ifyo balelandapo. Ena tabamuletele mumusumba peceleta, ilyakwikwa kubasuma, bakabalwe abakakwa,

ifilebela, nabashimapepo bakalamba ukwiminina kunse kulya, nefintu ifikalamba ifya pamulu wapamitwe yabo, ukumufukamina, “Uwacindikwa Dokota *Wakuti-na-wakuti* aleisa.” Ico kuti caba icatantikwa icakabungwe.

¹¹⁵ Nge Mfumu yabena bonse yaisa, Aisa, nge, aisa mwitanga mwicinka, icinka lyang’ombe. Taishilepo mumataki nobukata, lelo Aishile mukuicefya kwa Mwana uwafyalilwa mwicinka. Amose taishile. . . i Cebo cakwa Shikulu; pantu ena *aali* i Cebo cakwa Shikulu. I Cebo cakwa Lesa conse, cena tacili umuntu; cena ni Lesa.

Yesu atile, “Te Ine momba imilimo.”

Batile, “Iwe uli Muntu, uleipanga Wemwine ukuba Lesa.”

¹¹⁶ Atile, “Kanshi nga Nshilecita imilimo yakwa Lesa, mwi Ncetekela. Lelo nge milimo ilailandila palwaiko, cetekeleni imilimo, nga tamulefwaya uku Ncetekela.”

¹¹⁷ Amose ali i Cebo cakwa Lesa icaleenda mulya mumusebo. Ena aishileisa, uwafyakale, te muma fashoni yamwisonde. Ena aishile mumaka ya Mupashi.

¹¹⁸ Ulya e musango i Cebo cakwa Lesa cishilamo. Te mucisumino ica kabungwe, tecintu cimo cicamwenso mucintamba; lelo Cena caisa mumaka ya Mupashi, ukulangisha Lesa kucalo naku bantu. Cintu capusanako. Icapusanako nganshi!

¹¹⁹ Nomba, ilyo twaishiba ici, calilabwa akale, ukutila Lesa aliba uwingacita kumabwe aya ukufumyako bakasesema abacine. Bena tabakwete. . . Akabungwe kabo takalingile ukwimya kasesema uwacine, pantu limbi tekuti kacite ico. Pantu, nga kuti caba ifyo, kuti caba kasesema uwakabungwe.

¹²⁰ Lelo, Lesa alemya! Lesa alasenda ifyo Afwaya. Ena tacita nangu cimo, ilingi line, ukubomba umulimo Wakwe; cilelangisha ukutila Cena ni Lesa. Umuntu naitumika nganshi, kabili atontonkanya ukuti ena cintu cimo, nomba Lesa tekuti amubomfye, pantu kwaliba ukuikumika umwine.

¹²¹ Bulya ebwaba ubwafya nechalichi ca bwina Kristu ileelo. Bena batontonkanya ukutila balishiba icintu cimo. Baibele itila, “Ilyo umuntu atontonkanya ukutila alishiba icintu cimo, ena taishibapo nangu cimo pafyo alingile ukwishiba.” Ubwafya ileelo, tutontonkanyafye palwesu fwebene, bumumbi munda ubwingi, ukusambilila ukwingi, bukapepa ubwingi, kabili ukwabula ukwishibapo nangu cimo pepusukilo lya Cebo cakwa Lesa. Cilya e ciputulwa ica bulanda ica cena. Ee.

¹²² Balilabileko, ukuti, “Les aiba uwingacita kuli ili libwe ukukusha abana kuli Abrahamu, nangu ukwimya bakasesema abacine aba Cebo.”

¹²³ Bena tabalingile ukufuma mwisukulu limo. Lesa alabapela isambililo lyabo. Bena tabalingile ukukwata ba diigri bane

kumasambililo yapamulu ba coleji. Bena tabalingile ukukwata ba Bachelor of Art, kabili—kabili na Digri yabo aya bu Dokota, kabili nafimbipo. Bena tabalingile ukukwata ico. Lesa asenda icintu icili conse ico Afwaya, nokubika i Cebo Cakwe muli cena. Bushe Ena acita shani ico? Ena ala Cisokolola noku Cishininkisha.

¹²⁴ Bena tekuti balande serminary Yesu afuminemo. Ena takwete nangu imo. “Lisukulu nshi Afumako?” Ena takwete nangu limo. Lelo cinshi ico Akwete? Akwete Lesa, kabili Ena ali Cebo. Bena balifililwe ukusonta kwisukulu limo.

¹²⁵ Kabili Lesa tatalile imyapo umuntu ukufuma mwisukulu. Kabiyeni mupite mwilyashi lyakale nokusanga uko Ena atalilecitapo ifyo. Ena tacita ifyo. Abula icintu cimo ukufuma kuncende imbi, ico tacikwete nelyo cimo, takuli isubilo palwa ico. Nomba Alaleta ico mukati nokubika i Cebo Cakwe muli cena, nokuilangisha Umwine. Filya eflyo Ena alecita muno muli Amose. Cisuma.

¹²⁶ Nomba, i Cebo cakwa Amose calishininkishiwe na Lesa, mubushiku, munshiku shabo abene. Umufu-...Lesa ashininkishe i Cebo cakwa Amose ukuba, ukutila ena ali, alikwete i Cebo cakwa Shikulu.

¹²⁷ Kabili nga kuti aisa kuli ifwe, ino ine nshita, bushe muletontonkanya icalo cesu nabantu besu kuti bapokelela umuntu uwaba ngefyo? [Ulukuta lwatila, “Iyo.”—Kale.] Bushe muletontonkanya ba Baptisti kuti bapokelela Amose? [“Iyo.”] Ba Methodisti? [“Iyo.”] Ba Presbyterian? [“Iyo.”] Ba Pentecosti? [“Iyo.”] Ba Katolika? [“Iyo.”] Iyo, mukwai. Iyo. Ena mucine tekuti.

¹²⁸ Leken i fwe, pakashitafye, muninikeni nokumuleta kuno, pali minitifye, nokusanga nga cakutila bena kuti bacita ico nangu iyo. Lekenifye tumone nga cakutila ena kuti acita ico...nga cakutila amachalichi yesu kuti yamupokelela ileelo nangu iyo.

¹²⁹ Icintu cakubalilapo ena engacita, ena kuti akana ukusuminako kukabungwe konse, pantu cena calipusana ne Cebo. Um-hum, uh-huh, ee, mukwai. Ena kuti asusha imitantikile yesu yonse. Ico nacilungama. Isambilisho lyonse, isambilisho ilili lyonse, icilonganino conse, ena kuti aebaula icintu conse.

Ndeelenganyafye, Ndemona bamo aba bakashimikila baba Pentecosti baletila, “Mulandu nshi, ubukata kuli Lesa! Nga ena...Mulandu nshi, tekuti tusuminishe ulya mwaume mumusumba wesu.”

¹³⁰ Kabili nicinshi ico muletontonkanya ba Presbyteriani naba Baptisti bali nokucita? “Mulandu nshi, ulya uwakusula, ifwe tatulemufwaya ena muno mucalo cesu. Ena taba nangu cimo lelo

i—ishilu.” Kuti balemba napepepala ukuti bamubike mucifungo, nga kuti bacita ico ukuti bamufumye mumisebo.

¹³¹ Lelo muletonkanya kuti wamusunga kulya? Oh, iyo. Tekuti mukomene i Cebo cakwa Lesa. Iyo, iyo. Cikesa, nangu cibe ifyo. Icifungo caliswike munshita imo iyabushiku, ilyo baeseshe uku Cibika muli kasalanga. U Lubuuto lwalingile mukati nokumupususha.

¹³² Iyo, ena—ena icine cine kuti akana ukusuminako kumusango twatantikilamo ifintu. Cisuma. Ni cinshi ico ena engatendeka ukucita? Kucilepaula. Mulandu nshi? Ena mubomfi wakwa Lesa. Ena kuti ayafye ku Mufula nokutendeka umusonkano wakwe, ukubwelelafye kunuma, nokutobaula icisumino conse ukufuma kuli cena, nokubwekela ku Mufula. Ngo Mufula ni cinshi? Pa Cebo cakwa Lesa. Cisuma. “Imyulu ne sonde fikapita, lelo Ifyebo Fyandi tafyakapite.” Eico ena kuti aonaula icilonganano conse, icisumino conse, isambilisho lyonse, ukufuma muli cena, nokufiposa pambali, kuti afipolesha ukufiposa mu Muyayaya.

¹³³ Muletonkanya ba Pentecosti kuti ba mupokelela? Iyo, mukwai. Ba Baptisti? Ba Presbyterian? Iyo, mukwai. Ba Nazarene? Ba Pilgrim Holiness? Bena kuti bamupata. Mucine. Mulemona kwati kuti baya mukumukumanya muli limousine, nokumuleta mumusumba? Kuti bapepelela akasuba ukuti kamoce kumulu kulya. Kuti babikapo icakucinga, ukumukanya ukwisa mumusumba. Mulandu nshi, kuti kwaba ukulongana kwabakapyunga ukucitika, mumusumba, uko mwatala amumonapo mumweo wenu. “Sungileni uyu uwapena kunse yamusumba.”

¹³⁴ Lelo, nomba, ena alikwete EFYA SOSA SHIKULU. Mwamona? Ulya emusango wakwa kasesema uwacine. Ena kuti aba uwasulwa. Icine cine. Ena kuti ayafye ku Mufula, ku musonkano wakwe. Ena talekabila. Ena tekuti atile, “Nomba, Ndefwaya imwe bonse ba Methodisti mwise nomba nokungafwa. Ndefwaya imwe ba Baptisti. Ndefwaya imwe bonse mwebantu abali muno. Imwe bonse ba Pentecosti, mutila nimwe ibumba ilya kulekelesha ilyo Lesa aketa, Ndefwaya imwe bonse ukwisa kuli ine, kabili Ndefwaya imwe mutungilile umusonkano wandi.”

¹³⁵ “Musango nshi mubatishishamo? Cishibilo nshi icakubalilapo ica Mupashi wa Mushilo?” Yalya mepusho, yena kuti yaposwa pacinso cakwe. Kabili ilyo ena aisabwela ne Cine ca Baibele, bena kuti bamukana. Lelo ulya e musango wakwa kasesema uwacine. Ena alamonana nabonse. Mwamona? Mucine.

¹³⁶ Ifwe tekuti tu mupokelele ena. Iyo, mukwai. Iyesu—iyesu. . . Ifwe tekuti tukwate nangu imo. Ifwe tekuti tukwate umusonkano nangu umo ukushinguluka icesu—i calo cesu. Iyo, icine cine. Ukuba, ifwe tatulemufwaya. Iyo, mukwai. Lelo

ena kuti aisa nokubwekesha i Chalichi ukubwekela ku Cebo, pantu Ulya e Mufula. “Umuntu onse uwingabika umufula umbi, micanga ibila. Pali *uyu* mufula weka, Lesa akula i Chalichi Cakwe, pe Sambilisho lya batumwa.”

¹³⁷ Nga fintu Nalelanda ubushiku bumbi; umu muntu alelanda palwa—palwa mutwala, nokupela indalama kubengi nga Francis Washila na Cecilia Washila, kabili ena ukupepelako abantu bamo, kabili ukufuma mumutwala, nokupela amaka yamusango ngoyo. Ico maka yashatungililwa namalembo. Cena bantu abo abashakwata amaka. Abatumwa balikwete amaka yamu Malembo. Kabili nga cakuti capusana nabo, bwena bufi, ukulingana nafintu Naishiba.

¹³⁸ Nalicetekela mumutwala, lelo Ndecetekela ni ino inefye inshita. Mulawamya umweo wenu mwebene. *Umutwala* cipilibula “ukuwamya.” Ilyo mwamona ukutila namucita icintu cimo icalubana, kabiyeni kulya no kuciwamya ukucifumya muli imwe, pakulapila, nokulila, nokuleka ukulya, nokupepa.

¹³⁹ Umo muntu alinsekele ilyo Shikulu aishile kuno tapapitile inshita nokumpela icimonwa. Ine lyonse nalefwaya ukumona palwa kukaka ilya insoka. Ine lyonse naleingililamo ifyakucita. Ningile ukufuma nga filya. Ukuba ico eco Nalefwaya, mumweo wandi onse. Nomba Natampile ukufunga ukulya nokupepa. Atile, “Nicinshi ulecitila ico?”

¹⁴⁰ Natile, “Mulya, Atile Nshali uwacishinka apakalamba.” Panuma Abwelele, nomba Nalefwaya ukuiwamya nemwine. Tekulolela mpaka wafwa, kabili nokuleka shimapepo ukweshu ukukuwamya iwe. Wamyeni imyeo yenu!

¹⁴¹ Lelo, mwamona, bafumishe mu Cebo ica maka, nokucibika mulya mu masambililo aya pangwafye na bantu, ukuleta indalama mu chalichi, pantu bena balolesha pa fintu ifya mwi sonde, pa chalichi icaisulamo isonde, amaka ayakalamba ayaba mwi sonde, amaka ayamu fikansa fya calo. Lelo Lesa alolesha pa Cebo Cakwe. Kabili ne cebo conse ico icili icapusanako ku Cebo cakwa Lesa cena calilubana. Ukulinganafye Nefyo naishiba, cena Cebo nangu tacili. Ee, mukwai. Ee, mukwai.

¹⁴² Ena kuti ayafye ku Kutendeka. Kuti aputaula ifintu mutupimfya. Kuti acita ifyo. Tekuti acite icintu cimbi, nga cakutila Amose ali pano ileelo. Ena tekuti acite icintu cimbi, pantu, ibukisheni, ena nikasesema uwacine uwakwa Lesa, untu i Cebo cisako. Ena tacitile icintu cimbi lelo abwelelefyey ku Cebo. Temulandu nga cakutila bonse ba Pentecosti mu calo bamushingulwike, atile, “Mukwai, Amose, twacetekela iwe ukuba kasesema, lelo iwe walifuma pa Cebo. Tulefwaya tukulungike.” Ali nokwikalafye pa Cebo. Tapali icintu cimbi ico engacita, pantu nikasesema. Talefwaya ukumfwa kwabo pamo. Alikwata i Mbila iyakupela. “Kabili bonse abo Taata Ampela bali nokwisa kuli Ine.” Kabili ali nokushimikila i Cebo, kabili

ali nokushimikila Cena kwatifye fintu Cena caba muli Baibele, kabili eico ifwe tuli nokumupwisha. Ico nacilungama.

143 Temulandu nefyo Cena cingaba, i Cebo cakwa Lesa cisa kuli bakasesema, ukupilibula kwabo ukwa Cebo, kupilibula ukwa lungama.

144 Israeli lyonse alefuma mu nshila, kabili Lesa alebatumina kasesema nefishibilo ne fisungusho, ukwilula cilya Cebo. Kabili nimu musango nshi aishibilemo? Atile, “Nga cakutila uyu kasesema alanda, kabili caisa fikilishiwa, nomba cena ninshi cintu calungama.” Ashininkishe bakasesema Bakwe, ukutila bali abalungama.

145 Yesu atile, “Uyo uwacetekela muli Ine, imilimo iyo Ncita naena ali nokucita pamo. Ici muli nokwishiba. Ifi ifishibilo fili nokukonka bonse abacetekela.”

146 Kabili kuti balanda shani ukutila nikasesema wakwa Shikulu kabili bakana i Cebo conse icakwa Lesa? Kuti umuntu abatishisha shani mwishina lyakwa “Taata, Mwana, na Mupashi wa Mushilo,” muli ifi ifyakwimininako, kabili nokukana lilya linefye wi Shina ilyakwa Yesu Kristu, lintu tapaba Amalemba muli Baibele ayakutungilila ifyakulanda fyabo? Ine kuti limbi naba uwakosa kabili kasusha, lelo cena ni nshita iyakuya muli iyo nshila. Cena e Cine.

147 Kuti abantu balanda shani palwabo ukuti bena Kristu ileelo, kabili nokubutuka ukufuma pano ukuya ku fintu fyonse, kabili abanakashi ne mishishi yabo iya putulwapo, kabili nabafwala notuputula, kabili balepepa nemishanga, nokuya ku kulangishiwa kwa fikope, umusango onse uwa kale uwabulangisho, kabili nokutwalililapo? Mulenjeba bushe uyo e Mupashi wa Mushilo? Tamufwile imwe ukunjeba ifyo. Imwe, mulaleka Lesa ukulwala mumala Yakwe, nga cakutila kuti kwaba icintu icamusango ifyo ukucitwa. Ee. Ninshininkisha imwe mwaumfwa. Muleita mwebene, ifya ngefyo, kuti kwaba shani icintu camusango ifyo? “Ku fisabo fyabo eko beshibikilwa.”

148 Ena kuti aebaula nokususha umwanakashi onse uwaputulapo imishishi. Kuti acita shani icintu icili conse? Ena ni kasesema. Kabili ico e Cebo. Kuti atila, “Iwe, Yesebeli!” Kuti aba uwakalipa kuli bena. Mulandu nshi? Nikasesema. Afwile aikala ne Cebo. Ico nacilungama. Muletontonkanya imwe kuti bena baleka? Iyo, mukwai. Bena kuti batila, “Cena cintu capena. Ena abafye uwabipisha nga filya Paulo wakale ali, muli Baibele, kapata wa banamayo.”

149 “Imwe, mwe mwebaibikapo, mwebaita abena Kristu. Temulandu nefyo wingesha ukwikala uwa mushilo, ico tacikwete nangu cimo icakucita neco. Apofye iwe waakana i Cebo cakwa Lesa kabili tauleendela pamo Neco, iwe uli mubembu, uushacetekela,” ifyo efyo ena engalanda. Tekuti... Abike, ali

nokubika isembe palya pene pamushila wa cimuti. Ena tali nokusungapo lubali nangu cimo. Nikasesema, kabili iyo enshila iyakwa kasesema wa cine. Bena kuti baikala ne Cebo temulandu nefyo uyo ena ali. Nga cakutila cena caba ni nyina wabo nangu taata wabo, tacilepangapo ubulekano. Yesu acitile. Taitile ena ukumwita nga nyina; tali. Ali ni Lesa. Lesa takwata nyina. Bena kuti bacita, nomba wishi Wakwe ninani? Uh-huh, uh-huh.

¹⁵⁰ Ena kuti abakalipila nokubasusha. Kuti asusha icilonganino conse, pantu tapali nangu cimo icakulwa pa Cebo. Ine nshilesangapo nangu cimo pali fyena. Kabili lilya linefye bena baikatene pamo ukuba icilonganino, bena balwisha i Cebo bwino bwino palya pene. Eico kuti caba shani...kasesema ukupala ico i Cebo cilesusha? Cibe, ena tafwaya ukucita ico, icakucena munyina wakwe, lelo cibe ena afwile acita ico pantu ena nikasesema. Kabili ena mwiminishi uwa Cebo ica cine icakwa Lesa, kabili tafumako kuli Cena, munshila iili yonse nakalya; icilembo pa cilembo, umushilwa pa mushilwa. Mwamona ico Ndepilibula? Inshila iya cine iyakwa kasesema.

¹⁵¹ Nibanga abaletila, “Shikulu, kuti Natemwa Imwe nga mwampangile kasesema?” Ena tacita ico. Iyo. Tacita ico.

¹⁵² Ena alesusha imicitile yonse iyabipa iya ma chalichi, fyonse ifi ifya kwangala amangalo nefi fyonse ifintu ifyo bakwata, ama pate yakuteya injuka, ifyamuto wapa cungulo. Kuti ena asusha conse pali fyena. Kuti afikalipila nokufiposa kumbo uko fyafuma.

¹⁵³ Uletontonkanya kuti wamupokelela? Iyo. Ichalichi ileelo tekuti cimupokelele. Ba pentecosti ukumupokelela ena? Ukuba, kuti aya mulya, nokutila, “Imwe mwebaputula imishishi mwebumba lyakwa Yesebele, bushe tamwaishiba EFYA SOSA SHIKULU eflyo cipilibula? Waenda waisa napano nakapapatila akanono akalemoneka nge ndeleshi naufwala, bushe tawishibe ukutila iwe uli nomulandu uwakucita ubucende cila bushiku nemyanda ya baume?” Ifyo eflyo engalanda.

¹⁵⁴ Iwe watila, “Ukuba, iwe wemukote wakale! Iwe wemukote wepala, we muntu wamfwi, mufumyeni kuli ico icintamba. Natumone imwe, mwebumba lya bakalamba ba trustee, ba dikoni, mufumyeni pano.”

¹⁵⁵ “Ukuba, imwe mwebumba lyaba myalu myalu ababulanda.” Nacilungama. Amose kuti alanda ico. Nomba muleita palweni, “Ifwe tuli... Tuli bamuli *ili* ibumba. Tuli bamuli *lilya* ibumba.” Imwe muli bonse abakwa ciwa, shinwe, pantu eumo uukana i Cebo.

¹⁵⁶ Watila, “Ine ndalandila mu ndimi.” Kabili nomba ulaputulapo umushishi obe elo uletila? “Ubukata kuli Lesa! Alleluya!” Kabili Baibele yatila, “Cena—cena cintu caishibikwa—cintu caishibikwa, ku mwanakashi ukupepa nomutwe wakwe uwabeyiwa ngefi.” Nomba uleita palobe

umwina Kristu. Insoni pali imwe. Amfula ukufuma ukuya mulusoso pa ncende pamo, ube uwalungama pamo na Lesa.

¹⁵⁷ Ulefwala utunono utuputula twakale, kabili wafumina namu yadi uleyolola nokuyolola wemwine, lintu iwe nawishiba bwino kabili ukuba iwe ulecita ubuncende pamo nemyenda ya baume cila bushiku. Atile, Yesu eflyo asosele ukutila, “Uyo onse uukalolesha pa mwanakashi ukukwata ulunkumbwa pali ena nacita ubucende naena.” Ena eumo uwailangishe palwakwe, kabili iwe wacitile ico muobe. . .

¹⁵⁸ Apo, iwe, iwe waba uwafwa ku fintu ifya mwi sonde. Walibuka ukufuma kuli ifyo, nga fintu Natile, ukufuma ku kutendeka. “Iwe kuti wapilibula umutwe obe kufya nsoni. Amenso yobe yafwile yacefiwa pali ico icintu icabipisha ica lubembu, mucifulo cakulolesha pa mwanakashi ukukwata ulunkumbwa lwabena. Imwe mwe baume abacita ifintu fyamusango ngeflyo kabili nokuita palwenu abena Kristu.” Ifyo eflyo engamyeba. Ndeesha ukubula Ifyebo fyakwe muno lucelo. Fifwile fyaba Ifyebo fyakwe. Pantu, ena, ibukisheni, nikasesema uwa cine. Ena afwile aikala pamo neci Cebo. Uhuh. Ndeambulafye Ifyebo fyakwe. Epela. Pantu, nga cakutila mwamuleta, ena e Cebo. Nomba, ici e Cebo, Palwaciko. Tekuti limbi mukwate umuntu, lelo namukwata i Cebo cakwe, pantu ena alikwata i Cebo cakwa Shikulu.

¹⁵⁹ Isambililo lyonse ilyapangwa no muntu ali nokulisusha, ifyaba ngo lubatisho “mwi shina lyakwa Taata, Mwana, na Mupashi wa Mushilo.” Ena kuti aposa ico cintu mulya mu Muyayaya. Nokususha cena, eico takufwile kwaba icanunka ica ico ukushalapo. Ee, mukwai.

¹⁶⁰ Nibanga, imwe, nibanga mu chalichi muno lucelo abenga pokelela ena pali ico?

¹⁶¹ Nomba bena, ili ibumba lye Shina lyakwa Yesu fye, bena kuti—bena kuti batila, “Oh, ifwe twalamupokelela pali ico.” Kabili nomba akabungwe kenu, kuti amikalipila imwe mukulungika pali ico. Ico nacilungama. Abanakashi benu abaputulapo imishishi, kabili imwe mulesuminishanya neco. Ico nacilungama. Abaume benu, umusango bacitilamo nokubomba. Ico nacilungama.

¹⁶² Abantu abengi batila, “Cena cisuma ukuba kasesema.” Cena cisuma, nga cakutila iwe uli uwaipekanya ukushitisha fyonse ifya mwi sonde nokwikala pamo na Lesa kabili ne Cebo Cakwe pamo. Hmm.

¹⁶³ Iyo, ifwe tekuti tumupokelele ena munshila iili yonse, mufilonganino fyesu ileelo. Ifwe icine cine tatukwete nangu cimo icakucita pamo naena.

¹⁶⁴ Kutikeni kuli ena ukukalipila ico. Atile, “Lesa ulya wine untu imwe mulanda ukucetekelamo, Ali nokumyonaula.” Cinshi ico imwe muli nokucita palwa ico? Ulya wine Lesa untu

ba Pentecosti bacetekelamo, ukufuma kuli ilyaine imibele iyabipa kabili ne fintu ifyo bena balecita kabili nokusuminisha ukutila fingalacitwa, ulya wine Lesa ali nokuleta ubupingushi patubungwe twabo. Ico nacilungama. Bwino bwinofye ico Amose alandile kuli bena.

¹⁶⁵ “Oh,” batile, “twalikwata Abrahamu. Twalikwata—twalikwata *ici*. Twalikwata amafunde. Twalikwata bashimaepo. Twalikwata ba kasesema.”

¹⁶⁶ Oh, munyina, yalya amenso ayacefeshe lintu aloleshe pali bena, nokwebaula cilya i Cebo muli bena. Ee, mukwai. Mucine cine. Bena tekuti bapokelele. Iyo, mukwai. Atile, “Bakabonaula na masambililo yenu aya pangwa na bantu.” Ifyo efyo engamyeba ileelo. Kuti alanda cimo cine ngafintu acitile lilya. Atile, “Lesa umo wine untu mulekulila ama chalichi, limbi mulelipila ama millions yama dolla, imfuba shimo shine isho imwe mulekulila Yehovah, ulya imwe mutila mwalimutemwa, ulya umo wine Lesa akonaula imwe pantu imwe mulekana i Cebo Cakwe,”

¹⁶⁷ Efyo cili ne leelo! Lesa umo wine ulya America alanda ukubombela akaleta ubupingushi pa calo nokuconaula cena. Ndesubila ico caingila mukushika nganshi ukutila imwe tamwakatale amufumamo muli ico. Umo Wine ulya mulanda ukutila mwalimutemwa, na masambililo yenu ayapangwa na bantu, kabili bwikashi bwabipa kabili nefyabola fintu mwakwata muli imwe, ukutaluka ukufuma ku Cebo cakwa Lesa, fikamonaula ubushiku bumo. Ico ni EFYA SOSA SHIKULU. Tapali cimbi icashala kuli bena.

¹⁶⁸ Ukutantama ne Cebo! Ukushimikila i Mbila nsuma kuli bena; ukuya monse mu calo; ukubeba Icine. Bakapyunga ukuilishanya nokubilikisha, nokutwalililapo. Abaume balasusha. Utubungwe tulamitamfya. Abanakashi balapukunya imitwe yabo, kabili tabafwaya ukuleka imishishi yabo ukukula ukulepa, apabula nangu cimo. Bafwala ifyakufwala fyabo fimo fine, umwaka no mwaka. Cilifye ngo kwitila amenshi pa numa ya cibata. “Nomba mulalanda ukutila mwalimutemwa Lesa?”

¹⁶⁹ Atile, Yesu atile, “Imwe mwalibula intambi shenu nokupanga Amafunde yakwa Lesa ukukana bomba.”

¹⁷⁰ Iyo enshila yakwa kasesema wacine. Mwamona? Yena tenshila ya anguka. Yena tefilya umuntu onse atontokanya ukutila efyo ifwile yaba.

¹⁷¹ Ukutoloka pa muulu-na-pesamba nokubilikisha, umuntu onse alekupampansha pa fipeya, nomba ico ecishibilo cakukweba ukutila tauli kasesema wa cine. Ico ecimo icishibilo cafilya icakutila taulati ukwate ico ulelandapo.

¹⁷² Ni nshita nshi bena batalile aba mupampansha panuma, kano nga bakwete isembe lya kukoma? Cinshi? Ena alepilibuka nokubasusha. Nacilungama. Bafililwe ukupampansha Amose pa

numa. Bena bafililwe ukupampansa Eliya panuma. Taiminine pali filya fintu. Iyo, mukwai. Abebele Icine cakwa Lesa. Kabili nga cakutila u Muulu waba uukalamba nganshi, kabili eko ifwe tuli nokuya, nomba nga cakutila tekuti twendele pamo notuntu utu utunono, kuti twaendela shani pamo no Mupashi Kulya? Tufwile twaendela pamo ne Cebo. Iyo enshila yakwa kasesema wacine. Nangula cena kuti camuputaula mutupimfya tunono, uku Cilanda cena, ee, afwile aputaula icalo mutupimfya, pamo na Cena. Ico nacilungama. Lelo iyoine enshila.

¹⁷³ Kuti acikalipila cena. Oh, owe! Namwishiba ico alandile kuli bena? “Icimfulunganya,” nga cakutila kuti mwamona pano, atile, “cena tacili mubuteko bobo, cena cili muli iwe.” Ifyo efyo alandile. Ee. “Icimfulunganya mu chalichi, emibele yabu lesa bwenu, ico ecaletele ubwafya.”

¹⁷⁴ Umulandu communismu ileila mu calo ileelo, tepamulandu wa communismu. Nipamulandu wa chalichi. Cena nipamulandu wa bantu. Ileo baita abene beka ukutula bena Kristu. Bemba nga ba Malaika. Amashiwi ayakanshiwa, nokulanda bwino bwino, kwati niba Malaika bakalamba; nokukana cetekela i Cebo cakwa Lesa, nge fiwa. Ico nacilungama. Ukwimba kwati ni Malaika mukalamba, ukufwaya kwati Ine-nshishibe nefyakulanda, kabili nokukana i Cebo cakwa Lesa.

¹⁷⁵ Umuntu, kashimikila mu cintamba, uyo uwingeminina palya nokwitwa Dokota, Shimapepo, kabili mwipushe ukutula, “Bushe Baibele yalanda ulubatishe ukuba ‘mwi Shina lyakwa Shikulu Yesu Kristu,’ nangu, ‘Taata, Mwana, na Mupashi wa Mushilo?’” Kabili kuti aseka pa cinso cobe nokubula, “Taata, Mwana, na Mupashi wa Mushilo.” Nomba nokuita we mwine umwana wakwa Lesa?

¹⁷⁶ Abanakashi balishiba ukutula Baibele yalisusha bena ukucita ifintu fimo, kabili nokuputula imishishi yabo, nokucita kwati lisonde, kabili nokufwala ifyakufwala ifyabipa nefintu ifyaba kwati ngefyo, kabili batwalililapofye ukucita ifyo, nangu cibe ifyo; nokulandila mu ndimi, no kutoloka pa muulu na pesamba, nokupunda, kabili nokukwata utubungwe twa ba namayo bakalamba, kabili na mabumba yakubila, kabili nokutuma ba minshioni mumulimo. Cena caba icintu icanunka mucinso cakwa Lesa. Kabili, EFYA SOSA SHIKULU, Akonaula icintu conse. Ali nokucita.

¹⁷⁷ Cena te cintu icaanguka, lelo iyo enshila yakwa kasesema wacine. Ukucikalipila Cena palya, kabili nokulanda nangula Cena kuti Cacena nangu iyo.

¹⁷⁸ Yohane ali ni kasesema wacine. Atile, “Isembe nalibikwa pa mushila wa cimuti.” Iyo enshila yabo. Icine cine.

¹⁷⁹ Ubwafya bwaba muli ena. Ukwimba nga ba Malaika, ukushana nge fiwa pano pene, ukushana, kwakutwalilila, ukuteya injuka, nokucimfyanya kwakubutuka. Ba pentecosti

ukulaya ku ncende shakusekesha, kubulangisho bwa fikope umwaisula bena. Pa ncende yonse, umusango onse uwa mangalo yakale nangu icintu conse cimbi, kabili nokuyafye bwino kulya, nefya kucimfyanya ukubutusha ne fintu fyonse fimbi, kabili nokulaita abene palwabo abena Kristu, kabili nokulaya nokupunda, nokulandila mu ndimi, kabili nokulasamba kumakasa.

¹⁸⁰ Mulandu nshi, cena—cena, “Nga fintu imbwa ibwelela ku malushi yaiko,” kasesema atiile, “ifyo fine eflyo nabena bacita.” Nga cakutula ico icintu cali ica mwisonde, cena cali nokutamfwiwa ukufuma pali iwe, cinshi ico ubwelela kunuma kuli cena nakabili? Nacilungama. Ukufumina mumisebo, ukulaipotolola, eflyo beta cena, ukushana ukuya kuntanshi nokubwelela kunuma, ukuputulapo imishishi, ukufwala utuputula. Oh, owe! Ukuita palwabo abene abena Kristu. Bushe kuti iwe. . . Iyo, cawama Ine ukukanalanda ico.

¹⁸¹ Uyo wine emulandu Ine mbasusisha. Nga cautila Ine kuti naikala *neci* i Cebo, nga cakutula ici i Cebo caisa kuli ine, Ndi nokwikala pamo neci Cebo. Ici ecaishile kuli ine, i Cebo. Cisushe!

¹⁸² Ukulanda ukuba uwatungululwa na Mupashi wa Mushilo, kabili nokucita ifintu ifyaba ngefyo. Bushe kuti mwaelenganya umwanakashi, uuletungululwa na Mupashi wa Mushilo, kuti aleka umishishi wakwe waputulwa, lintu ulya wine Mupashi wa Mushilo alesusha cena? Nomba musango nshi uwa Muntu untu Mupashi wa Mushilo aba? Bushe kuti waingililamo?

¹⁸³ Bushe kuti waingililamo kashimikila aiminina pa cintamba, kabili umuntu uuli onse aiminina nokubecana naena ukumulangisha pa ncende imo apo umuntu umo abatishiwe ukubomfya ifya kwimininako “Taata, Mwana, na Mupashi wa Mushilo,” kabili aseka pa cinso cobe kabili nokukwita iwe uwapena, pakubatishisha mwi Shina lyakwa Yesu Kristu, kabili nokutula ena natungululwa na Mupashi, kabili nokutula nakwata Mupashi wa Mushilo? Bushe Mupashi wa Mushilo kuti akana i Cebo Cakwe Cine? Iyo, mukwai. Uh-huh. Bushe mwamona ico? Ndesubila namucumfwa.

¹⁸⁴ Nshishibe ninshita nshinga. Icakumwa cimbi cingansanga. Lelo, mpaka cena cacita, Ine ndi nokwiminina palya pene pamo ne Cebo. Lintu Ine nkakukumanya kwishilya pa Bupingushi, Ine ndi nokwiminina uwalungama pamo na cilya Cebo. Ico eco Ine nacetekela ukuba Icine.

¹⁸⁵ Iyo, iwe taufwile ukucita ifintu ngefyo, kabili nomba wakwata Mupashi wa Mushilo. Naile ku mukashi wakwa kapyunga pa nshita imo, aikala palya nafwala ne ndeshi, yena yakwete imimonekele yabipa.

Iwe watila, “Tawakwata insambu.”

¹⁸⁶ Nalikwata insambu. Ico e Cebo. Ndashimikila Cena conse. Iwe nga wapitilila ifyo ifintu, abengi bakashimikila bacamwenso, pantu tabakwata ukupa-. . . Limbi iwe tawaitwa namukushimikila, mukubalilapo. Ee. Lelo umubomfi wakwa Lesa uwacine ali nokwikala pamo nacilya i Cebo. Uwalungama.

¹⁸⁷ Muka kapyunga naikala napalya, uwafwala indeleshi yapapatila, namashikiyo yaleselela, kabili napenta nakalaso, nemishishi iipi iyaputulwapo. Lintu, Lesa asusha icintu conse ukuba icatapa. Kabili nomba ulelanda ukutila walikwata Mupashi wa Mushilo?

¹⁸⁸ Naleshimikila muno mu Phoenix, tapapitila inshita iitali, pa cintu cimo kwati ngefyo, kabili nomukashi wakwa kapyunga aikele pacintamba, nga imo imishishi kwati balumendo iyasakalala, kabili nendeleshi iyakutila teti ileshe ifyamukati ukukana bengeshima. Yena tayafikile napesamba ya makufi yakwe. Nalimo ama inchi yane nangu yasano pamulu wa makufi yakwe, naiminina palya; aletoloka pamuulu napesamba, aletungulula na munyimbo. Ine nakalipile ico mumaka ngefyo Ningacita. Nifyo fine, ena tekuti anjite ukubwela nakabili. Nshileenekela ukucita ico. Lelo alishiba icalungama necalubana. Lintu Nkeminina pa Bupingushi, cena ico tacakabe mumunwe yandi nakabili. Nomba cikafumapo nokutila. . .

¹⁸⁹ Umuntu, uwitwa kafundisha, ico Ine nshilelanda ukutila ena tefyo aba, alandilepo icintu cimo ubushiku bumbi, kucinso ca fibusa fyandi pa musumba umo untu Nayako. Namumwishiba munyina. Kabili uyu munyina aishile mukati. Atile, ukuba, atile, “Twakwete Munyina Branham pano panshita imo.” Umusumba umo, kabili Kumboshi. Kabili uyu muntu atile, “Oh, Munyina Branham muntu umusuma.” Mwamona? Alishiba bwino ukucila ukonaula imibele yakwe. Atile, “Munyina Branham, lelo bushe tamumfwa kuma tepu yakwe, pantu yena kuti yakulenga iwe ukufulungana.”

¹⁹⁰ Kabili kwaliko umo pali ba cibusa bandi uwaiminine palya, atile, “Lolelenifye pakashita akanono, mukwai! Nalifulungene mpaka *Naumfwile* amatepu.” Ee. Ubo ebupusano. “Nafililwe ukukutuluka ifyo Lesa wa mushilo engasuminisha ifintu ifyaba ngefyo, nga fintu imwe bonse mucita.” Ee.

¹⁹¹ Umuntu umo wine, umo umbi pamo na ena, aiminine pa ncende imo tapapitile inshita iitali, atile, “Munyina Branham nikasesema. Alalingulula ifintu. Nefintu ifyaba nga. . . Lelo,” atile, “nomba, tawfwile wakutika kwi Sambililo lyakwe, pantu lyena talyalungama.” Lyalifulungana, ilyabamo imilondolwele ya mibele yabipa!

¹⁹² Bushe tamwishibe ukutila nga cakutila cena cili i. . . Nshili kasesema. Lelo nga cakutila i Cebo cakwa Lesa cacine, Cena cisa kuli kasesema. “I Cebo cakwa Shikulu caishile kuli ba

kasesema.” Bena ebamo abapilibwile i Cebo. Nomba, mwamona, imwe tamufwile . . .

¹⁹³ Cena tacipanga amano, ukufisamafye kunuma ya cilonganino cinono, bumo muli shilya inshiku bukatobeka nokufungana, nokonaulwa kumbo.

¹⁹⁴ Lelo i Cebo cakwa Lesa cikashipikisha umuyayaya. Pali lilya Illibwe epo Nakula isubilo lyandi umuyayaya, pa Cebo cakwa Shikulu. Leken i fintu fimo fimbi fingile panshi. Nga cakutula Nalufya cibusa uuli onse, ifintu fyonse fimbi, bucibusa bwandi bwaba muli Kristu.

Isubilo lyandi talyakulwa pa cintu cimbi
Ukucila pa Fyebo fyakwa Yesu no bulungami;
Lintu fyonse ukushinguluka umweo wandi
fyacimba,
Nomba Ena esubilo lyandi lyonse no bwikashi.

¹⁹⁵ Lintu ilya mfuti yapoleke ubushiku bumbi kabili Namwene . . . Natontonkenye ukutula Nimfwa. Nakwete imyumfwile ya mutende. Naloleshe konse konse. Natontonkenye ukutula, “Ukuba, ici efyo caba.” Busuma nshi ubo icilonganino cingacita kuli ine nomba? Cisuma nshi ico akabungwe kengacita kuli ine nomba? Ine nkeminina kulya pa bupingushi bwa mulilo ubwakwa Lesa, ukupingulwa ukupitila muli *ici* Cebo.

¹⁹⁶ Nangu Naocele, kabili nokukontamika, nokukakanya, kabili nokubaputula pa kati, abantu abengi, lelo Ndesubila ukupanga, ukufumyamo ulubuto ulutuntulu mulya, ulwa Cebo cakwa Lesa, kabili mulya ukukulamo umweo wakuya ku Muyayaya. Ico nacilungama. Leken i Lesa acibike mumaboko Yakwe nokucikula mumwana wa cumfwila.

¹⁹⁷ Kuti caba—kuti caba shani ku muntu, uutungululwa no Mupashi wa Mushilo, ukucita ifintu ifyaba ngefyo? Nangu, umwanakashi na Mupashi wa Mushilo, ukucita ifintu fya musango ngoyo? Iyo. Ena wa mushilo. Kabili nga cakutula Umweo Wakwe waba muli iwe, iwe waba cimo cine. Uuli nokubafye nga Ena.

¹⁹⁸ Israeli, nga fintu ifwe, twaletontonkanya pakulunduluka kwabo na bucibusa bwabo na bambi, ukutula ubo bwali ubusuma bwakwa Lesa pali cena. Nomba, namwishiba, tulatontonkanya ico ileelo.

¹⁹⁹ Nalelanda nabaume pano tapapitile inshita iitali, pa ng’anda ya beni, inshiku ishinono ishapitapo, abantu abakalomba mu fiputulwa fya bukapepa. Kabili batile kuli ine, “Lesa alashininkisha ukutula Alaba naifwe. Mulandu nshi, twalikulilako umwaka wafumineko, Munyina Branham,” Nindaba imyanda inga, ngefyo.

²⁰⁰ Natile, “Ico tekushininkisha napanono.” Uh-huh. Ico nacilungama. Ubucende bwali cinja, bwalifulilako uyu mwaka

wafumineko, pali sate pesenti; bushe ico cilelangisha ukutila Lesa aali pamo naba bucende? [Ulukuta lwatila, “Iyo.”—Kale.] Uh-huh. Uh-huh. Uh-huh. Icine cine. Huh! Uko ukupashanya takwaba bwino. Iyo. Tekuti ucite ico. Iyo, mukwai. Lesa eminina pamo ne Cebo Cakwe. Umuntu onse umbi ali nokwiminina pamo ne Cebo Cakwe, nga cakutila wacishinka. Nacilungama.

²⁰¹ Batontonkenye ukutila, pantu bena bakwete bucibusa! Nomba, apa, twalaingila mukati, pakashita fye akanono, mumibombele yamu buteko. Icalo cesu calikana i Cebo cakwa Lesa, pamofye nga fintu Israeli acitile. Bakene i Cebo cakwa Lesa, nabantu babo, bashimapepo babo, nabakasesema, nefyaba ngefyo, balesesema ifisuma kuli bena. Kabili bena. . . Cinshi ico ifwe twingacita lelo kano ukusesema ifyalubana, pantu cena calipusanako ku Cebo! Cena calyonaika. “Icalo cesu icikalamba, ica temwikwa, icaiminina pa. . . kwishiba kwesu ukwa fikolwe fyesu.” Nomba ukubwelelamo kufyo bakwete. Uh-huh. Palya pene. Icine cine.

²⁰² Israeli cali icalo icikalamba. Lolesheni pa fikolwe fyabo, lelo Lesa tabalekeleshe. Ulya umukalamba kasesema wepala aletwala i Cebo kuli bena, kabili cacitike bwino bwino fye mumusango alandilemo. Mubelenge ilyashi lyakale lyenu pano kabili mufwailishe nga cakutila cena tacili icalungama. Cena calefikilishiwa fye bwino bwino mu musango alandilemo cena. Kabili abasushishe bena, cibe, bena baiminine palya, naba shimapepo ba mushilo nefyakufwala fya mushilo nabafwala, balesansa *ici*; kabili balefilwa nokusesha ukuboko muli *iyi* nshila nangu munshila *ilya*, pantu cena cali icintu cimo muli *iyi* nshila, mulutambi nangu icintu cimo.

²⁰³ Yesu atile, “Imwe muli bakwa taata wenu, ciwa, kabili ne milimo yakwe eyo mucita.” Bamubulile Ena noku Mususha, noku Mukobeka pa cimuti, kabili Nokumwipaya. Bwino bwino icalungama. Lesa Amwimishe nakabili. Ee, mukwai.

²⁰⁴ Iyo, bena tekuti. Ifwe tekuti tucetekele Amose ileelo, awe nakalya. Kabili ileelo twalipanga bucibusa. Twalikwata ico twita ileelo. . . Ifwe tuletontonkanya ukutila cena ni “bwino,” yakwa Lesa pantu utubungwe twesu tulefulilako kabili—kabili ifintu fyonse fili nokwenda mumusango cabelamo. Tuletontonkanya ukutila Lesa “nasuminisha” palwa ici. Namwishiba, balyampene, Ndecetekela, yabili nangu yatatu amamillioni ba Protestanti. Kabili ba Katolika baliya ba milioni abengi nabambi. Mwamona? Bena batontonkanya ukutila cilya cishininkisho cakwa Lesa, ica bena ukuba ba Katolika. Ba Protestanti batontonkanya ukutila cishininkisho cakwa Lesa, bena ukuba ba Protestanti. Huh! Cena buwelewele. Fyena fyakonaulwa. Fyena mito ya atomic. Cena cipyu cakwa Lesa cilekula, ku kupoleka. Ico nacilungama nganshi.

Umfweni kuli ine. Nalamyeba i Cebo cakwa Shikulu. Ameni.

205 Lolesheni kuli ifwe. Loleheni kwisonde ileelo. Lolesheni kucalo cesu. Ifwe twaliilundamo na ba U.N. Ni cinshi muli cena? Ibumba lyababulalesa. Kabili ifwe, nokupama ukwabula ukuleka namapepo ukupepwa ilyo tatulaingila mukusambilila.

206 Bushe Nshacibelenga apa ukutila, “Bushe babili kuti baendela shani pamo kano nabomfwana? Lesa tacita nangu cimo kano Acisokolola ku babomfi Bakwe, ba kasesema. Kuti babili baendela shani pamo kano basuminishanya?”

207 Ilyo, twakwata Mohammedani, Buddha, abasenshi, abashashila, abaitemwa, ifintu fyonse ifyashala, muli cena. Muletontonkanya—muletontonkanya Lesa kuti aikala mucintu cimo nga cilya?

208 “Ukuba,” mwatila, “ico ukuba, twaliba mukumfwana nabena. Twalikwata ukucingilila konse ukwa ku Masamba.”

209 Bena bakwete ifyalo fyonse ukubashinguluka, mubucingo. Lelo ulya kasesema atile, “Lesa ali nokumyonaula. Ulya wine Lesa untu imwe mubombela ali nokumyonaula, pabupumbu bwenu.” Ena kuti alanda icintu cimo cine muno lucelo. Ena kuti abilikisha, ukufuma mu White House nokufika kwibala ilipina. Ena icine cine kuti acita. Kuti akalipila bena ne Cebo cakwa Lesa. Bwino bwino kuti acita. Iyo enshila yakwa kasesema wacine.

210 “Lolesheni pali ifwe, mwema chalichi. Oh, ifwe nifwe ichalichi ca mushilo icakwa Katolika waci Roma!” Casoswa, muli Baibele, ukuba CHILENDE.

211 “Nifwe fikolwe ifyaba shifwe, amachalichi yaba Protestanti, yonse ukwikatana pamo, kabili nokwitwa ici... ukwitwa Icisaka cama Chalichi Ya Mwi Sonde.” Bacilende bakwa CILENDE mukalamba, eflyo Baibele yalanda. Ifyo eflyo bwino bwino Cena calanda. Uh-huh. Kabili cibe tutontonkanya, “Kabili nomba ama chalichi yonse yaleendela capamo.”

212 Mista Collins, cibusa wandi, munyina ukufuma ku California, nangu, ku Arizona kulya. Lu-...lobe...Pete, [Munyina Neville atila, “Elmer.”—Kale.] Elmer. Natile, “Ukuba, Ndetunganya ukutila iwe uli nokuya ku chalichi icinono icisuma icaba Methodisti.”

213 Natile, “Nafumine muli cena lintu bena baampene muli cilya Icisaka Cama Chalichi kulya.”

214 Natile, “Lesa akupale. Iwe ulepalamina ku Bufumu, munyina.” Uh-huh. Ee, mukwai.

215 Amasambilisho, ukushintilafye pakumfwana kwa bantu, kabili pamo na masambililo yabo ayapangwa, kabili nokusha i Cebo cakwa Lesa. Ico tulefwaya nikasesema ileelo, ukulanda cilya i Cebo mulya. Ico nacilungama bwino bwino. Ee.

216 Bena, bena balakwata ukucingilila pakati kabo abene beka. “Oh, twaampene. Ifwe, ba Pentecosti, icine cine, twaampene ce

Cisaka Cama Chalichi ya mwi Sonde, pantu mulya tulakwata isenge. Ifwe tuli nokucimfya bena bonse.” Kwati mwanakashi aleya ku ng’anda ya bwalwa ukuya mukukolwa pamo nomulume wakwe, pakumuleta kuli Lesa. Cimo ngo mulume uuya pamo nomukashi, muli shino nshiku, ku ng’anda ya bwalwa, ukuya mukukolwa, pakumuleta kuli Lesa. Ifyabulamo amano! Fumenipo pamushili wakwa ciwa.

217 Lintu icintu icili conse cakana ico i Cebo, na Ine ninshi nincikana. Ico cilenga ine ukukana akabungwe konse, pantu kena kalikana i Cebo. Cifwile ukulenga uwacetekela onse ukucumfwa muli iyo nshila. Huh!

“Ukuba,” batile, “lelo, ibukisheni, ifwe natukwata . . .”

218 Ninkwata icipandwa icikalamba mwipepala, umuntu umo antumine ukufuma ku Arizona, pafyo uyu umukalamba *Wakuti-na-wakuti*, ubushiku bumbi, atile, “Papa Yoane uwalenga Amakumi yabili-Nafibili,” nangu conse ico bena bamwita, “akwete . . . Ena muntu umusuma. Ena e muntufye umo uwalandile pa kwampanya ama chalichi, ba Katolika naba Protestanti, capamo.” Atile, “Cena limbi tekuti cise munshiku shesu, lelo, mummyaka ikumi limo naisano nangu amakumi yabili, cili nokuba pano.”

219 Natontonkenye ukutula, “Mulumendo, iwe pakuba umukalamba, iwe ulesesema, kabili tawishibe ico.”

220 “Yena inshita naipwa ukucila napafyo uletontonkanya.” Umuntu ulya uwalebele ico kuli ine, alebele pamuulu we bula ukutula, “Yena inshita yaipwa ukucila pafyo tuletontonkanya.” Ena alakutika kuma tepu, pamo. Ee, mukwai. Atile, “Yena inshita naipwa ukucila pafyo tuletontonkanya.” Atile, “Munyina Branham, bushe tawalandile ici pa myaka iingi iyapitapo?”

221 Natile, “Icine cine.” Ee, mukwai. Cena cili nokwisa fikilishiwa, pantu cena Cebo cakwa Shikulu. Cifwile cafikilishiwa. Icine cine. Ee.

222 Batile, “Ukuba, uyu umukalamba wa mushilo, bushe tamuletontonkanya ukutula afwile aishibapo icintu cimo ukucila pali ico?” Iyo, mukwai. Nga cakutula akana i Cebo cakwa Lesa, nokulolesha muli Cena ngefyo, ena tekuti.

223 Nshilesakamana niba papa banga, ba kasesema, kabili nafimbi ifyo imwe mwakwata pakati kenu. Nga cakutula imwe mwafuma pa Cebo, imwe ninshi namufuma pa Cebo. Ico nacilungama. Kuti Lesa apala shani icintu camusango uyo, apofye bena bakana cilya cine i Cebo cakwa Lesa? Kuti Apala shani icili conse kulubali ya Cebo Cakwe, icintu cimo ico icili icapusanako ku Cebo Cakwe? Kuti Ena acikana Cena shani?

224 Kuti wapala shani ipwalonda ilyo ililekulya iwe? Kuti wapala shani i—i—intambo ya malaiti iyo iwe wikete, watila, “Oh, njikatilila kabili ngoca”? Ico kuti caba kupena.

225 Kuti Lesa apala shani icintu conse icilelwisha i Cebo Cakwe? Eico bweleleni pa Cebo! Uh-huh.

226 Imwe mwebumba lyaba kashimikila, kwati nimbwa ishilunga, bwafya nshi ubuli naimwe? Imwe mwaisa pano nokushitisha ububeli bwenu pa mbale ya musunga, ukulaenda muli ba Cadillac nangu icintu cimo, nangu ing’anda iikalamba, iyapamuulu pa ncende imo, kabili nechalichi cimo icikalamba ica mamillions yakalamba. Kabili nefintu fyonse ngefyo, kabili nokushitisha ububeli bwenu, kabili abansoni nomwenso abafilwa ukushimikila i Cebo cakwa Lesa munkuta shenu. Atile, bushe tamuli nensoni pali imwe mwebene beka? Kabili iwe uleita palobe umubomfi, kasesema wakwa Lesa, uleshitisha ububeli bobo pambale ye sonde. Cinshi ico uli nokufumyamo? Cimo cine nga fintu Esau acitile. Oh, wecansoni we!

227 Oh, iyo! Lesa Uwa mushilo ulya uumona pa Cebo Cakwe, nokushininkisha Cena, tekuti apale icintu cimo ico icilelwisha i Cebo Cakwe. Nomba kutikeni. Ninjishiba ukutila Ndeendesha nincelwakofye panono, kabili limbi kuti Namilenga ukuconkaulwa bubi bubi. Lelo, lolesheni, Ndefwaya ukumipusha icintu cimo. Kuti caba shani Lesa uwa mushilo, Uwalandile i Cebo Cakwe nokutila, “Nomba, fyonse fibili imyuulu na pano isonde fili nokupita, lelo Ico cena tacakapite, tapakabe i Cebo cimo ica Ciko,” nomba kuti Abula shani icintu cimo ico icili icapusanako kuli Ico nokupala cena? Nimumusango nshi Engacitilamo ico? Lolesheni. Alashininkisha, pa Lwakwe. Alashininkisha i Cebo Cakwe. Alalanda ico icalungama, tekupitila muli bumembala.

228 Lolesheni pali Moabu. Moabu akwete i Cebo Cakwe, pamo, Moabu. Israeli akwete i Cebo Cakwe; kabili na Moabu akwete imibele yabulesa, pamo ne Cebo Cakwe. Bapele amalambo cine lubali, ing’ombe ishilume isha sambwa, ukushibika palya pa fipailo cine lubali; inambala iyapwililika, ilambo ilya pwililika. Nomba, kulubali lwaico, abulile abana ba mpaanga cine lubali, balelanda ukutila bacetekela mukwisa ukwa Mwana wakwa Lesa, kabili nokushipela ilambo palya pene, pamo na archbishopo mukalamba wabo. Na bonse bashi mucindikwa babo, naba shimapepo babo bonse naba shimapepo mukalamba, ne fintu fyonse fimbi, baiminine konse konse ne mfumu shabo naba kateka, kabili na finshi fimbi, kabili nokupela ici ukuba fye ica bukapepa ngefyo bena cingaba, ukulola kuli Israeli.

229 Kabili kwali Israeli palya pe samba, ibumba ilinono ilyaba cisanguka, lyamoneke kwati. Lelo cinshi icali na Israeli? Lesa ali mu musonkano wabo. Aleishininkisha Umwine palwakwe, ukutila Ali pamo na bena. Mwamona?

²³⁰ Temulandu nabakalamba abo bena bakwete, ba papa, nangu na fimbipo, Lesa tekuti abe pamo nabena mpaka Aishininkisha Umwine pamo na bena. Kabili apo bena nabafuma pa Cebo Cakwe, kabili nokukana i Cebo Cakwe, nimu musango nshi Engabelamo pamo na bena? Tapali ifishibilo fyakwa Lesa wa mweo pakati kabo.

²³¹ Kuti Lesa aba shani pakati kaba U.N., lintu babili tekuti bendele pamo ukwabula ukusuminishanya?

²³² Nomba, lolesheni pano. Kwali Church of Christ, iitwa, caishile ampana pamo naba Pentecosti. Ba Pentecosti batila bacetekela mukulandila mu ndimi. Bacetekela mucakushininkisha ica Mupashi wa Mushilo, ukulandila mundimi. Bena batila bacetekela muli *ici*, *cilya*, na *cimbi*. Bacetekela mufishibilo na mufisungusho. Church of Christ ciseka bena, citila, “Imwe mwebumba lyabashaishiba! Ico cali munshiku ishapita.” Kuti babili baendela shani capamo kano bena basuminishanya? Kabili baampana capamo. Cinshi ico balecita? Bena balefwaya ukucingililwa kuli umo nomunankwe. Fumeniko ku cintu caba ifyo!

²³³ Ukucingililwa kwandi kwaba muli Kristu ne Cebo Cakwe, pantu i Cebo Cakwe ni Ena umwine. Ico nacilungama.

Tapali ifishibilo ifyakwa Lesa wa mweo, nakalya.

²³⁴ Ifyo efyo Yesu atile, “Nga cakutula Nshilengele i Cebo ukusokoloka, ninshi tamufwile uku Cicetekela cena. Nga cakutula Lesa talandile kabili taseseme ukupitila muli Ine, nokulanda ukupitila muli Ine kabili nokucita ukupitila muli Ine ico icofye Messiya afwile ukucita, nomba tamufwile imwe uku Ncetekela.”

²³⁵ Nomba, umuntu atila ena nikasesema uwatumwa ukufuma kuli Lesa, kabili akana i Cebo? Lesa abe uwaluse ku fintu ifyo! Kuti Lesa acita shani ifyo?

²³⁶ Leken i njipushe, njipushe, bushe ici nomba. Ine—Ine nshishibe lintu Nkalanda kuli imwe nakabili. Ico cili nokuba kuli Lesa. Ine ndebikamofye Ifyakulya, nga fintu Ena anjebele muli cilya icimonwa pali ilya inshita, ukubika Cena mumitondo iyakututilamo.

²³⁷ Imwe limbi kuti mwanjipusha ukutila, “Bushe kuti Amose amwena libela shani ico icali nokucitika kuli bena?” Mulandu nshi, cena camoneke icisuma.

²³⁸ Lolesheni. Nomba lolesheni pano. Nomba, kutikeni mukumfwikisha. Pantu, Ici conse cili pali tepu, kabili Cena cileya, Cena cili nokuya mwisonde lyonse. Mwamona? Nomba nimumusango nshi. . . Lolesheni pano.

²³⁹ Kwali Israeli. Nama seminale yabo yalemoneka bwino ukucila pafyo yali. Tapali nangu umo uwalebasakamika. Bena bakwete bukapepa bwabo. Tapali nangu umo uwatile,

“Tekuti imwe mupepe Yehovah.” “Twalililenipo,” efyasosele ifyalo ifisenshi, “ukupepa. Natukwata ukumfwana, umo no munankwe.”

²⁴⁰ Ulya kasesema uwa mwenwe ukupitila muli cilya. Mwamona? Eico eflyo kasesema ileelo afwile ukumona ukupitila muli ico. Mwamona?

²⁴¹ “Twalililenipo.” Kabili Israeli atile, “Ukuba, lekeni tulye, tunwe, nokuba abansansa.” Eico bakolonganike ibumba capamo nokupanga amasambilisho, notubungwe, ifilonganino, ne fintu, nokufiwamya fyonse. Kabili abanakashi babo baikele fye mufisuma na mulubembu kulya. Owe, asendelwe mufyakwimba mu ncende shakulilamo nokunwa ne fintu fyonse, uushafwele bwino, na siketi iyalemoneka iinono iya silku. Nga cakutila mwalitala monapo fimo ifya—ifya lyashi lyakale ifya muli shilya inshiku, ifyo bena balemoneka, oh, mupepi necipandwa cimo muli fitatu ukubipa ngefyo bali ileelo. Tekufikapo, nangula, ifyo fine bena tabacitile. Ee. Kabili ifyo bena bacitile nokutwalilila ngefyo; kabili neshamfumu, nabashimapepo, kabili nomuntu onse umbi.

²⁴² Yesu atile, “Mulonaula amayanda yaba muka mfwilwa, imwe ba myalu myalu.” Alandile ico. Kabili nefintu fyonse ifyo balecita.

²⁴³ Ulya kasesema uwaiminine palya, alelolesha panshi pali cilya, pali cilya icalo kwati ngefi, emulandu wine umutima wakwe walepwike ukufuma muli ena. Ee, mukwai.

²⁴⁴ Nomba, mwatila, “Nimu musango nshi aishibile icali nokucitika? Kuti ena amwena libela shani cena? Mumusango nshi?” Cena conse calemoneka bwino. Mulandu nshi, balikwata ifingi ifyakulya. Balikwata ifingi ifyakufwala. Bena, balikwata ama chalichi yabo ayakalamba. Bena baletunguluka. Ulupiya ukulangwa konse konse, ukwikala mufisuma. Ukushana pa musebo, mu mibele yabipa, ne fintu fyonse fimbi ukulatwalililapofye, kabili ne fintu fyonse fileyafye bwino. Pamofye nga America ileelo. Ifitunshi tunshi fyaisulapo ifyakuseksha fyafiko, abanakashi aba shafwala bwino, ne fintu fyonse fimbi. Ifintu fyonse ifyo mulemona matipafye no lubembu. Taufwile ukulolesha pacitunshi tunshi, iwe kwisulafye amenso yobe, nokulolesha ukuli konse. Abakashana, abalumendo, abaume, abanakashi: balepepa, balekolwa. Bena ba Yesebele abaita abene abena Kristu. Ifiwa fyatapa ukuita ifine ba Methodisti, ba Baptisti, ba Presbyteriani, ba Katolika, ba Pentecosti. Uh-huh. Uh-huh.

Emulandu wine ena acefeshe amenso yakwe lintu aloleshe. Huh! Ico nacilungama.

²⁴⁵ “Cena conse cilamoneka bwino. Kuti wacipususha shani? Nga cakutila ifwe kuti twacita . . . Mumusango nshi? Mumusango nshi? Lolesheni pano. Ukuba, ifwe—ifwe natulundwako abali

millioni imo. Ifwe—ifwe natukwata... Ifwe... Ifikulwa fyesu fili, oh, amachalichi yesu yakalamba nganshi, tufwile twakula amachalichi ayapya. Ukuba, natukwata impiya ishingini nganshi, tatwishibe nefyakucita nashena. Mulandu nshi, ifwe tukula pa ncende ishisuma mu—mu calo. Ama chalichi ayakalamba ayabamo, nifwe twakwata. Kabili tucili natukwata impiya ishingini nganshi. Bushe imwe tamuletontonkanya ukutila Lesa ali tupala?” Iyo. Imwe mwalifumapo pa Cebo Cakwe.

²⁴⁶ “Kabili, Munyina Branham, ulepilebula ukutila Lesa ali nokonaula ici?” Ee, conse pali fyena.

“Mwaishiba shani?” Amose, mwaishibe shani?

²⁴⁷ Kwati ni dokota alefwailisha ubulwele. Lintu asanga ubulwele ubuli pa mulwele, aleshiba ifyakucita. Aleshiba ico umulwele akwete. Aleshiba napo bwena bufikile. Kabili aleshiba ico icili nokucitika. Iyoine enshila pamo na kasesema, kasesema uwa cine, lintu ena amona. Ine nshilesakamana ico iwe ulecita. Lintu ena amona ulubembu lulepalamina, lwena lipwalonda ililya. Kabili lwena luli ulwafika palya, muli ba Pentecosti na bonse abashala, lwena tekuti lubwelele kunuma. Lwena nalufika pa ncende iya endeleva. Bena bali nokonaulwa.

²⁴⁸ Ifyo eflyo Amose engasanga ubwafya. Ena aishibe ico ukupitila mu Cebo cakwa Lesa. Ifyo eflyo ka-... kasesema uwa cine afwailisha ubwafya, nokulanda kuli bena abanakashi, “Tamufwile ukweshu ukuya ku Bupingushi ne mishishi iya putulwapo, lintu imwe namwishiba necilungeme.” Calanda kuli imwe mwe bantu, bonse imwe mweba shala kabili imwe bakashimikila mwebakana i Cebo, kabili nokukwata imibele yabulesa, kabili nokwampana notubungwe, ukutila muleuke umulandu, lintu imwe namwishiba bwino. Iwe ufwile ukulolesha pa Cebo cimo cine ico ba kasesema wa cine baloleshapo. Kufwailishiwa kwa bwafya kwatila, “Nimfwala! Ukupatulukana!” Pamofye nga dokota, aleshiba ubwafya. Aleshiba nomusango wafifumamo bwena bwakwata.

²⁴⁹ Lolesheni pali ici calo. Lintu iwe watila, “ba Pentecosti nabacita.” Lintu, bena teti baleke naiwe ukwisa ku chalichi, pantu iwe ulashimikila ku banakashi palwa mishishi yaputulwa, kabili ba Baibele ilashusha cena. Mukutina iwe kuti walandapo icintu cimo palwa ico...

²⁵⁰ Pano ubushiku bumbi, lintu Nalepanga imisonkano, Roy Borders ali, pa Lulamba lwaku Mboshi, bamuletele ena capamo, ibumba lya bakapyunga, nalimo, oh, Ndetunganya amakumi yane nangu yasano aya bena, uko Nakwete ukolongana kukalamba. Batile, “Mista Borders, Ndefwaya inkwipushe icintu cimo.” Atile, “Bushe ca cine ukutila Munyina Branham abomfya i Shina ilyakwa Shikulu Yesu Kristu uku batishishamo?”

251 Mista Borders, shimucindikwa uwaipesha, nga fintu mwaishiba Munyina Borders ukufuma pano. Atile, “Mukwai,” atile, “Munyina Branham, lintu ena naya kumisonkano kulya, kulya, ici,” atile, “ena tashimikila. Ena atwalililapofye nokupepelako abalwele benu. Ico ecaba pafyo ena acita.”

252 Atile, “Ico teco Ine njipwishepo,” atile ni shimapepo. “Bushe teifyo?” Nomba, balikwete ama tepu. Balishibe. Atile, “Bushe abatishisha mwi Shina lyakwa Yesu Kristu?”

253 Atile, “Ee, mu chalichi cakwe. Cilya cine ecifulofye ico abatishishamo, nimu chalichi cakwe.”

254 Atile, “Epelafye. Ico eco Ine nacilafwayafye ukwishiba. Tatulefwaya ena. Tatulefwaya cilya icabufi pakati ka bantu besu.”

255 Kabili ubushiku bumbi, lintu cibusa wandi umusuma, Ed Daulton, apokelele kalata ukufuma ku chalichi ca Baptisti. Atile, “Natukufumya kwisenge ilya chalichi ca Baptisti, pantu iwe nawampana mufyabufi ifya kubatishisha mwi Shina ilyakwa Yesu.”

256 Natemwa ukwiminina pamo na Paulo, “Muli cilya ico isonde cita icabufi, iyoine enshila Mpepelamo Lesa, pantu cena Cebo Cakwe.” Ee, mukwai. Ee. Oh, icine cine.

257 Dokota alafwailisha ubwafya. Alamona apo bwena buli. Kasesema uwa cine alafwailisha ubwafya, ukupitila mu Cebo. Ena cinshi? Dokota alafwailisha ubwafya bwakwe, ukupitila mufimoneka. Bushe ico nacilungama? Alolesha pafifumamo kabili alamona no bwafya ubuli nomulwele. Alamona napo bufikile, nokutila, “Tapali nangu cimo icinga citwa.”

258 Kabili kasesema uwa cine abula i Cebo cakwa Lesa nokufwailisha amafya, abikamo no Muti muli cena. Kabili na bantu bacibweshesha Cena pa cinso cakwe. Cinshi icili nokucitika? Konaika, epelafye; ukutemwa ukwangala, ibumba ilyenda bwangu bwangu ne sonde ilya balya abetwa ba myalu myalu! Lelo iyo enshila yakwa kasesema wa cine. Mwamona? Oh, owe!

259 Alamona amalwele. Alamona ukutila bena nabafuma pa Cebo. Ena amwene i Cebo. Kabili aishibe nefyali nokufumamo ifyaleisa. Amwene ifisuma ifyo bena baleikalamo, amwene inshila bena abanakashi balecitolamo. Amwene inshila ba shimapepo balecitolamo, ifyo bena bafumine mucine cakupepa Lesa, nefintu ifyaba ngefyo. Palya alikwete—alikwete ubwasuko. Atile, “Ulya Lesa untu imwe mulanda ukubombela ali nokumyonaula.”

“Mulandu nshi?”

260 “Imwe tamwasunga Amafunde Yandi.” Kabili cibe batontonkenye ukutila alisungile. Bushe Nshacibelengafye apa? versi 2, iya 4. . . chapitala 2, versi 4, “Pantu Ine ninsala imwe

ukuba . . . Pa ndupwa shonse isha pe sonde, Ninsala imwe, kabili cibe imwe mwalikana ukwenda mu Mafunde Yandi.” Imwe mutontonkanya . . .

²⁶¹ Ulya umunono, kasesema wepala uwiminine palya nomwefu uwamfwii; alewamya mu menso yakwe, alebyasha umulilo; alelanda kuli lilya ibumba lya bashimapepo ne fintu, nokutila, “Lesu Untu imwe ba myalu myalu muleesha kwati mulebombela, ulya Lesu umo wine ali nokumyonaula.” Muletontonkanya ena ali nokuba uwa kumfwana? Huh! Atile. . . Oh, owe! Ena, mwesheni ileelo nokumona nga cakutila kuti acita. Iyo. Lelo ena ni cinshi? Iyo enshila iyakwa kasesema wa cine. Ena akwete i Cebo. Alishibe ifyo Cena cali.

Kwati ni Mikaya wakale . . .

²⁶² Umwana umunono untu Nacibika, Nacipisha fimo pali ico, ama mineti ayanono ayapitapo, pantu Nacilaangufyanya munshita.

²⁶³ Lelo, Mikaya, lintu aiminine kuli Ahabu, aloleshe pali bena. Alishibe i Cebo. Mikaya alandile i Cebo kuli bena. Mulandu nshi? Mikaya apingwile icimonwa cakwe, Isambililo lyakwe, ne Cebo cakwa Lesu. Kabili amwene ukutila Isambilisho lyakwe kabili ne Cebo fyali cimo cine. Pantu, i Cebo catile Ali nokutipa Ahabu, kabili Akalenga imbwa ukumyanga umulopa wakwe. Ifyo efyo i Cebo calandile.

²⁶⁴ Eico, Mikaya alikwete icimonwa. Ico icali, ali nikasesema. “Moneni ifyo i Cebo cisa kuli ine.” Kabili apepele ukutila, “O mwe Shikulu Lesu, finshi Nalacita? Cinshi ico Ningalanda kuli aba bakashimikila abeminine pano? Apa pali utubungwe tonse. Onse mu calo nalongana ukundwisha, mwe Shikulu. Pano Naiminina ku cinso ca mfumu. Cinshi ico Mfwile ukulanda?”

²⁶⁵ Kabili aile mucimonwa. Atile, “Nina ukuya pa muulu. Twalililapo.” Atile, “Lelo Nimona Israeli nasalangana kwati ni mpaanga ishishakwata kacema.” Ee.

²⁶⁶ Ulya—ulya umukalamba wapeboma aendele nokumuma pakanwa, nokutila, “Nikwisa ukwaciba i Cebo cakwa Lesu, u Mupashi wakwa Lesu, fyaciya, lintu Wena wacifuma muli ine?” Ukufuma muli ena?

²⁶⁷ Namwishiba ico Lesu alandile? Alekele iciwa caya panshi nokuba pakati kabo, pantu bena bafumine pa Cebo, mukubalilapo.

²⁶⁸ Baibele Itila, “Nga cakutila bena bakana ukucetekela i Cebo, Ali nokubapela icabufi icikalamba ukucetekela ubufi, kabili bali nokonaulwa kuli bwena.” Ico bwino bwino eco utu utubungwe nabantu abamucalo balecita ileelo, balecetekela icabufi, nokonaulwa kuli bwena. “Pantu takwaba i Shina limbi pesamba lya Muulu umo imwe mfwile ukupusukila.” Mwingeminina, notubungwe, nefyaba ngefyo. Ee.

269 Nomba, cinshi ico ifi fimbi...?. . . Cinshi ico aba bambi bakasesema baloleshepo? Bali nibakasesema. Ee, mukwai. Bali nibakasesema. Lelo nga cakutula bena baiminine nokubebeta ubusesemo bwabo pamo ne Cebo!

270 Nga cakutula ba Methodisti kuti baiminina ileelo nokubebeta ubusesemo bwabo, tekuti basanse amenshi umuntu umbi. Bena kuti bapokelela Mupashi wa Mushilo. Bena kuti babatisha umuntu umo mukumwingisha mu menshi, mwi Shina lyakwa Yesu Kristu. Nga cakutula ba Assemblies of God kuti baleka ileelo nokulolesha pa busesemo bwabo, bena kuti babwelela pa Cebo. Nga cakutula ba Oneness, ileelo, kuti baiminina no kubebeta ubusesemo bwabo, kuti babwelela pa Cebo.

271 Lelo, mwamona, nga cakutula bena bakasesema nga baiminine nokubebeta bena ubusesemo bwabo! Bena kuti bakalulushanya. Batile, “Ico cesu. Eico ifwe twalaya ku Ramoth-Gilead kabili twalaya upoka, pantu wena wesu. Yoshua apele wena kuli ifwe.”

Lelo Mikaya atile, “Ico caumfwika icamano.”

272 Lelo ico eflyo cili. Tamulefwaya ukukalulushanya. Imwe mulefwaya ukucetekela ifyo Lesa alelanda. Tamulefwaya ukukalulushanyapo nangu cimo.

273 Nga cakutula Abrahamu ali kalulushenye? Nga kuti asha shani icalo cakwe? Nga kuti aba shani nemyaka umwanda umo iyakufyalwa, acili alelumbanya Lesa, kabili bali nokukwata umwana na Sarah, kabili naena nemyaka amakumi pabula?

Ukufumyapo yonse imilandu. Iwe kucetekelafye.

274 Iwe waleka iciwa ecilekweba, “Namwishiba ukutula, Munyina Branham taba nangu cimo lelo ni myalu myalufye.”

275 “Nomba, Ine nomba ndelolela, lekeni mone nga cakutula ena alecita ifyo. Lekeni mone nga cakutula ena alefundisha ifyalungama. Lekeni mbwelelemo kuli Baibele.” Taufwile, taufwile ukuya...Tekuti aleke iwe ukucita ico. Iyo, iyo. Mwamona?

276 Lelo ena talandepo nangu cimo icabipa palwa iwe, ico ena limbi kuti akwatilapo insambu ishakucita, nomba iwe kutwalilillafye ukukwatafye ico, nokutampa ukukalulushanya, “Ee. Ena tafwile ukucita *ici*. Ena tafwile ukucita *ico*.” Iwe watampa ukulolesha pali ine, ukuba, iwe naukwatafye ifingi.

277 Kabili imwe nga mwakwete ukulolesha kuli Shikulu Yesu. Imwe kuti mwasanga ifingi. Lolesheni kuli Ena, pali minitifye. Ndi nokumipela cila umo muli imwe bakapyunga. Nomba twalalabako ukutula Ena ali pesonde. Apa pali Umulumendo uwashininkishiwa, icalo conse, ukutula Ena mwa—Mwana wamucani. Nyina wakwe a Mukwete ilyo ena na wishi Wakwe tabalaupana. Cena calishininkishiwa. (Nomba, bena tabaya ku Cebo icitila, “Nacisungu akemita.”) Bena bayafye kuco

baumfwa, mwamona, “Mwana Wamu cani.” Bushe taba Mwebele ukutila Afyalilwe mu lubembu, kabili nokwasha ukubafundisha bena? Ndi . . . Mwamona?

278 Kabili lolesheni paco Alecita. Ena mucituntulu aleonaula ichalichi icili conse icali kulya mucalo. Bushe ico cali icalungama? Utubungwe, ne fintu fyonse fimbi.

279 Cinshi ico Ali? “Alifye u Mulumendo umo uwakulisha uwaleya nga filya, u Muntu umwaice, takwete ne cilonganino. Njeba chalichi nshi Wabako. Wiso Obe ninani? Iwe watila Yosefu te taata Obe?”

“Yosefu te taata Wandu,” Atile.

“Ukuba, Taata Obe ninani?”

“Lesu e Taata Wandu.”

280 “Ukuba, Iwe wewapena! Ifyo eflyo bwino bwino Iwe waba. Iwe, pakuba u Muntu, kabili uletila Lesu e Taata Obe?”

281 Nga cakutila bena bacipimine ne Cebo! Alleluya. Bushe tamulemona ico? I Cebo cali nokupangwa umubili. Bena tabapimine icimonwa cabo pamo ne Cebo. Ico eflyo cali cena.

282 Ico ecaba ubwafya ileelo. Imwe tamupima ifimonwa flyenu pamo ne . . . ubusesemo bwenu—bwenu ne sambililo lyenu, pamo ne Cebo cakwa Lesu. Umuntu umo alesha ukulanda Icine, nombu wafuma pamo na bena, pamofye nga fintu Amose aali nokucita, Amose acitile. Naimwe mucita icintu cimo cine.

283 Nombu lolesheni pano. Ena ali muli iyi mibele. Nombu, imwe nga mwali musushishe Ena, limbi, ico nacilungama, nga cakutila tamwabwelelemo ku Cebo. Balacita cimo cine. Balamususha Ena ne leelo.

284 Nga cakutila imwe mwebanakashi, *apa* kabili *napa*, ee, mulandu nshi imwe tamupimina itontonkanyo lyenu pakuputula imishishi yenu pamo ne Cebo, nokumona ifyo Cena calanda? Mwamona? Mulandu nshi tamucitila ifyo fintu?

285 Mulandu nshi tamupimina ulubatishe lweni, ulwa “Taata, Mwana, na Mupashi wa Mushilo,” bulya “bupatatu ubwabufi,” eflyo beta, ico icishaba nangu cimo mwi sonde lelo maofeshi yatatu ayakwa Lesu umo, ifyakwimininako? Takwaba i *shina* ilya “Taata.” Takwaba icintu icaba nge *shina*, “Taata, Mwana, na Mupashi wa Mushilo.”

286 Ishina lya Taata, Mwana, na Mupashi wa Mushilo, ilyo ilyaba, “ni Shikulu Yesu Kristu.” Pimeni ulubatishe lweni mu nshila umuntu onse muli Baibele abatishiwemo. Nga cakutila imwe mwapima amatontonkanyo yenu pamo ne Cebo, imwe—imwe nga mwalibwelele kabili nga mwalibatishiwa mwi Shina lyakwa “Shikulu Yesu Kristu.”

287 Ifyo eflyo Paulo abebele ukucita. Kabili atile, “Nga cakutila umuntu uuli onse umbi afundisha icili conse ica pusanako,

lekeni ena—lekeni ena atipwe, nangu fye engaba ni Malaika aisa ukufuma mu muulu.”

288 Mwalishiba, inshita ishingi, ba Malaika baleka ukufuma mu muulu. Mulumendo, ifyo ba Pentecosti bapwisha ico cintu conse!

289 Inga lilya lintu Martini Washila aiminine palya, kabili apa paiminine umuntu mukalamba uwabeka kuli ena?

290 Umuntu uwabatishiwe mwi Shina lyakwa Yesu, uyo uwacetekele muli Mupashi wa Mushilo, nokusunga i Cebo! Kabili nabena Roma balemupantaula, nokucita ifintu fyonse kuli ena, ukwasha ukumupela amasambililo yabo kabili amasambililo yapangwa nabantu. Ulya muntu aiminine pa Cebo.

291 Ubushiku bumo, mu maka yakwe, ifiwa fyaleisa nokulanda kuli ena nokwasha ukulanda kuli ena. Talekutikako kuli fyena.

292 Ubushiku bumo, Satana aishile ngefyo, kwati ni Kristu, nafwala icilongwe, ne ndyato sha golide, aiminine palya nokutila, “Taucita ifyo...” Imisasatwe ya mulilo naimushinguluka. Atile, “Bushe taunjishibe ine, Martin? Nine Shikulu obe. Mpepa ine.”

Martin aloleshe kuli pali ena atile. “Palipo icintu cimo icilubene palya.”

293 Atile, “Martin, bushe taunjishibe ine?” Atile, “Nine Shikulu obe kabili Kapususha.” Atile, “Mpepa.” Alandile ico imiku itatu.

294 Kabili Martin aloleshe konse konse. Amwene, Kristu aali nokufwikwa icilongwe nabantu Bakwe, pa Kwisa. Ena takafwale indyato sha golide. Atile, “Fuma iwe pali ine, Satana.”

Mulumendo, bushe ba Pentecosti tekuti bapwishe ico? “Mulumendo, uwabeka uwabengeshima Malaika!”

295 Ulya mwanakashi afumine ku, Chicago uko Ndeya, atile, “Munyina Branham, bakapyunga palya pa muulu batile nga cakutila Malaika wakwa Shikulu akwebele iwe ukubatishiwa mwi Shina lyakwa Yesu, bena kuti bapokelela ico. Lelo bushe ilyo litontonkanyo lyobe?”

296 Natile, “Nga cakutila Malaika wakwa Shikulu alandile icili conse icapusanako kuli Ico, ena tafwile ukuba Malaika wakwa Shikulu.” Mwamona?

297 Nga cakutila Malaika uuli onse alanda icili conse icapusanako kuli *ici* Cebo, lekeni cena cibe icabufi. Kabili nga cakutila umuntu akweba, inkombe ukufuma kuli Lesa, yatila yena ifumine kuli Lesa, kabili yakweba ukutila, “Cena cintu calungama ukubatishiwa, mwi shina lyakwa ‘Taata, Mwana, na Mupashi wa Mushilo,’” lekeni ena abe uwabufi.

298 Nga cakutila umuntu akweba ukutila, “Cena cintu calungama kuli iwe, ukukwata imishishi iya putulwapo, ne

fintu ifyaba ngefyo; ukutila ufwile ukufwala akasote mu chalichi, akakwata icakucinga, ‘ukuba icifimbo,’ lekeni ena abe uwabufi.

²⁹⁹ I Cebo cakwa Lesa, e Cine. Icili conse pali ifi fintu icilwisha i Cebo, lekeni cibe icabufi. Cena Cebo fye, e Cine. Ecili nokwiminina.

³⁰⁰ Uyo wine emulandu Mikaya aishibile ukutila ubusesemo bwakwe bwafumine kuli Lesa, pantu ena aali pamo ne Cebo cakwa Lesa. Ee, mukwai. Icimonwa cakwe casuntinkenefye cimo cine ne Cebo cakwa Lesa.

³⁰¹ Oh, nga cakutila Amose ali pano, ena kuti aikala pamo ne Cebo. Ico nacilungama. Lelo, mwamona, icili ubwafya ileelo, pamo naifwe, cili kwati ni fintu cili pamo na bena. Apa ndepékanya ukwisala. Ubwafya ubuli pamo naifwe buli kwati nifilya bakwete. Bena balifundishiwa, ukufuma Pamufula. Yesu atile, “Imwe namulenga i Cebo cakwa Lesa ukukana bomba ukupitila mu ntambi shenu.” Kabili nakulya ukubatisha kwa bufi! Cilya icishibilo cabufi ica kupokelela Mupashi wa Mushilo! Bamo batile, “Posha ukuboko.” Bamo batile, “Landileni mu ndimi.” Nalyumfwa ifiwa filelandila mu ndimi, nokuposha mu maboko, pamo. Ee, mukwai. Tacili icishibilo ca Ico. Nomba, ifi fintu fyonse ngefi, fyonse filya ifintu, mwamona, imwe mwafuma pa Cebo cakwa Lesa mwaya mukufundisha intambi. Ico nacilungama.

Nomba, afwile, afwile amibweseshi ku Cebo.

³⁰² Lelo natukwata, bakafundisha ileelo, balifundisha abantu ukufuma ku Mufula wa Cebo cakwa Lesa. Nomba kutikisheni.

³⁰³ Ifyo eflyo bacitile kulya. Ifyo eflyo Amose alebeba. “Lesu Untu imwe mulanda ukwishiba, Ena e Umo uuli nokumyonaula.”

³⁰⁴ Nomba, twalibafundisha ukufumako, kuli (cinshi?) ku Mufula wa “Cicetekelo uyo uwapelwe kuli ba taata bapa pentecosti,” ee, Baibe. Bafundishe umutwala wabufi! Bafundishe ulubatishe lwabufi! Ifintu fyonse, ifyabufi, ifyabufi, ifyabufi, ukupatuka ukufuma ku Cakubalilapo.

³⁰⁵ Bushe imwe tamulecetekela ico? Bweleleni kuli Baibe, kabili nokubula “umutwala,” wenu kabili buleni “Taata, Mwana, na Mupashi wa Mushilo wenu,” kabili “nokusansa amenshi,” kabili na fyonse filya ifintu, kabili mubwele nokumona nga cakutila cena camu Malembo. Iyo e nshila. Mufwailishe nga cakutila cena caba pa Mufula. Mwamona? Bena balifumapo pa Mufula.

³⁰⁶ Untu, Paulo alandile ukutila... Baibe—Baibe yalanda ukutila i—i... ukutila, “I Chalichi cakwa Lesa casangilwe pe Sambililo ilya batumwa naba kasesema.” Ba kasesema na batumwa bafwile baba cimo cine. Icine cine.

307 Cinshi? Twafumine pa Mufula wa Cebo, ukuya ku mifula ya filonganino.

308 Kutikeni nomba. Ndeisalila. Fwaleni ifyakumfwilako fya bumupashi ifya kwafwilisha. Kutikeni.

309 Twalifuma pa Mufula wa Cebo, nokuya pa mufula wa cilonganino. Nipa nshita nshi Ningekala pali ico? Nayambi ama ora yatatu. Ukufuma pa Mufula wa Cebo, ukuya pa mufula wa fyakwangala fye sonde, bulisonde, imibele yabipa ukwingila mu chalichi. Ukufumapo pa Cebo, ukuya kufisumino. Ico kuti cansendela imilungu itatu ukushimikila ukupwisha ico, ukufika pakati, ifyo fine ifyakulanda bwino palya. Ukufuma pa Cebo, ukuya pa cilonganino, pa cebo ca cilonganino. Lilya line fye i—i chalichi caba icilonganino, cena ninshi cafuma pa Cebo palya pene.

310 Tapali lelo icintu cimo. Cabwelela palya pene cafuminepo, caya kabili. Bweleleni pa Cebo. Ico nacilungama. *Ukulapila* cilepilibiula “ukuya, ukubwelelamo, ukupilibuka ukulolesha ku ntunga imbi.” Iwe uleya mu nshila iyalubana. Nacilungama.

311 Icilonganino camangalo. Icilonganino ca ce- . . . U—umufula, Ndepilibula, uwa—uwa mangalo, umufula wa bulisonde, umufula wa fisumino. Kabili na fyonse ifyo, capamo, fyatotele imibele ya onaika, ukonaika kwa bumupashi.

312 Ena ukuba kasesema uwa cine, ena kuti amona muli ifwe bwino bwino fye cilya amwene muli bena. Nga cakutila aiminine pano pali cino cintamba ileelo, kabili kuti Natila, “Munyina Amose, kasesema mukalamba uwakwa Lesa, umo weushitina, isa pano nokubula incende yandi,” ena kuti ashimikila ici Cebo. Ena kuti acita. Ena ni kasesema. Nacilungama. Ena kuti ashimikila Cena bwino bwino fye mu musango Cena calembelwamo, icifye ico ifwe tulelanda nomba. Nacilungama. Kutu acita, ukumona muli bena cilya ico amwene muli ifwe, imibele yaonaika.

313 Lolesheni fye, mwe fibusa. Nibanga pano, muli cino i chalichi cilipo pano nomba, abalemona ukutila isonde lili mumibele yaonaika? [Ulukuta lwatila, “Ameni.”—Kale.] Mulandu nshi, natwishiba efyo cili. Bwafya nshi? Cena nacifuma pa Cebo. Bwino. Nacilungama.

314 Amosi tatalile apela umulandu ubuteko. Bushe mwacimumona ena pano, lintu mwalaya belenga lintu muleya ku ng’anda? Tatatalile apela ubuteko umulandu, ena apele umulandu ichalichi pakusala ubuteko bwaba ngefyo. Hum!

315 Imwe mweba fikansa fya calo, lekeni ico cingile muli imwe pakashita, pano nokuya monse mwi sonde, konse uko cena cili nokuya. Ichalichi casalile icintu icaba nga Yerobamu. Ndesunguka nga cakutila iwe, ifwe, tatwatala atucita icintu cimo cine? Lekeni tulande ukutila bwena buteko ubusuma; ubuteko tekuti bukule ing’anda pa cilibwe lintu abantu balekula

ing'anda pa musensenga. Bushe kuti caba? Tamufwile mwalanda ukutula, "Ubuteko bwesu! Ubuteko bwesu!" Cena nimwe, mwe calo. Cena bantu. Kuti ifwe twa . . .

³¹⁶ Kapyunga atile kuli ine, atile, "Munyina Branham," atile, "lolesha. Ninjishiba iwe naulungika muli Ico. Lelo," atile, "nga cakutula Ine nashimikila Ico, icilonganino candi kuti cantamfya, abantu bandi kuti bantamfya ukufuma mu chalichi." Batila, "Ine nshakatale nshimikila isambililo limbi."

Natile, "Shimikila Cena, nangu cibe ifyo." Ee, mukwai.

³¹⁷ Cena Cebo cakwa Lesa. Iwe naushingamwa. Nga cakutula iwe uli kasesema wakwa Lesa, uwa cine, iwe uli nokwikala pamo ne Cebo. Nga teifyo, iwe uli nokwikala pamo ne cilonganino cobe. Cilifye uko iwe wafuma.

³¹⁸ Lolesha. Iyo, mukwai. Ifwe tekuti tukule, ubuteko tekuti cikule ing'anda pa Cililwe ica maka lintu abantu balesala ing'anda ya mangalo pa musensenga uuleibila.

³¹⁹ Lolesheni paco tulefwaya. Natubulepofye akashita akanono nomba. Ndesubila Nshiminashishe. [Ulukuta lwatila, "Iyo."—Kale.] Lelo lekeni tuloleshe paco tulefwaya, pakashita akanono. Ine tekuti mfikilishe uku ukulanda, moneni pali ici. Lolesheni paco tulefwaya.

³²⁰ Lolesheni paci tunshi tunshi cesu. Ifyo efyo tufwaya. Tulefwaya bamo aba bakasekesha nokufumako kuli fyonse ifya kusekesha ifyalamba, kabili twikala ku ng'anda twakana ukuya kukulongana kwa mapepo pali Citatu ubushiku, nangu kashimikila amileka mwafuma bwangu ukutula imwe muye mukutamba cena; bamo abakowela, abalamba, abaupwa imiku isano nangu mutanda, bacilende, balelanda ifyakusekesha ifyalamba, abafwelefyeye bucente bucente, nokutwalililapo kwati nge fintu fyonse. Kabili mwalitemwa ifyo ukucila ifyo mwatemwa ing'anda yakwa Lesa, cena cilelangisha umusango wa mupashi uwaba muli iwe.

³²¹ Ifwe twasuminisha. Ifwe, fwe bantu, nga cakutula abantu aba calo ici kuti balemba amakalata ku buteko bwesu, tutile limbi kuti kwaba amakalata ama milioni uwanda umo ukuya muli bulya ubuteko, "Lekeni ubutantiko bonse ubwa kowela," bena bafwile bacita ico. Ifwe fwe bantu. Lelo ifwe, fwe bantu, tulefwaya ifya kowela, eico ifyo efyo tukwete.

³²² Lolesheni pa butantiko bwapa filimba. Oh, owe! Bapilibula *Icilibwe ica Kale* mukushana kwakwibila panshi. Uh-huh. *Ulupanda ulwa Kale ulwa Kalabana* mu kuisunsha, ukuya kuntanshi-na-kunuma na cena. *Ulupanda Ulwa Kale ulwa Kalabana*, ee, icine cine, pa filimba fyesu, napa fitunshi tunshi. Fyonse . . . Fyacitike pano, tapapitile inshita iitali, ukusunsha ifingele ngele, na bakashana abanono. Ifintu fyonse ukuba fye ifya misango yabipa ngefyo benga kwata, ifyo efyo twatemwa.

323 Cinshi ico cena citungililwa naco? Bwalwa, ba whiskey, imishanga, ukubomfya impiya sha calo. Cinshi ico bena bacita? Babula impiya sha musonko wabo, isho ishifwile shaya ku buteko mukulipila imisonko, kabili balipila pa butantiko bwapa fitunshi tunshi ifya bipa ifya kowela efyo babikapo.

324 Ba Pentecosti tabaleyako kuli fyena ifyalamba, ubulangisho bwafikope ifya kowela lintu bena balelangisha ifya kwangala fyaba ifyo. Ciwa abika cimo muli iwe, abika icitunshi tunshi mu ng'anda yobe.

325 Inshila yakwa kasesema wa cine yaliba iyakosa, lelo lekeni twikale ne Cine. Ee, mukwai.

326 Lolesheni pa fipampa fyesu. Abanakashi nabeminina, ne mishanga mu maboko yabo, na onse Yesebele munono mu calo. Naile ku . . .

327 Ubushiku bumbi, Namwene icintu iceni. Kwaliko umwanakashi umo uwaishile ku sukulu kulya, aishile mukusenda abaice, lintu na Ine naile kulya mukubasenda, ulya afwele akaputula; kabili, kwena, kwali, ni nshita iyatalala. Cila umo pali bena akwete umushanga. Lilya line fye bafikile kulya nokwiminina, bena tabakwete imishanga, bena baambwishe bwangu bwangu, kabili, “Whew! Moneni ifyo Ine ndecita?” Ukwikatilila kulya ukuboko panse ya ciibi, kwati *ngafi*, nomushanga mukuboko kwakwe. Kabili iwe walandapo icintu cimo pali ico, oh, bena kukalipa. Icine cine.

328 Iwe nga walanda icintu cimo pali Ricky nangu Elvis, nangu umo pali bena kulya, bena kuti bakulasa imfuti. Kabili nobuteko kuti bwabapela insambu, pantu bena bacaicefy. “Oh, ico nacilungama. Bena, bena tabacikutulwike. Bena baice. Tabaciposeleko amano.”

Nomba mwamona ico kasesema wacine cipilibula, inshila yakwe?

329 Lolesheni pali aba bakalota abakowela muma chalichi, pamo nefilonganino fyabo, bena kuti bakulasa imfuti kunuma yobe. Icintu fye cimo icibalesha ukukana cita ico, luse lwakwa Lesa, mpaka i Mbila yafumamo. Ciwa kuti akwipayaya, nga cakitula kuti acita ico. Nacilungama. Lelo i Mbila ifwile yaya. “Ine ne Shikulu ndi nokubwekeshapo.” Ico nacilungama. “Ine kuti naeba aya amabe ukwima.” Ico nacilungama. Nacilungama.

330 Ukulanga kwafikope fyesu, ifipampa fyesu, ababembu abatemwa ukwangala abaita abene abena Kristu. Abantu abaita abene abena Kristu; abatemwa ukwangala, bakafwaya wa lunkumbwa. Abanakashi, abafwala ifyabipa; nabaume balelolesha pali bena, balebalishisha iminsoli, nokulaita abene beka abena Kristu, nokufuma baleya. Mulandu nshi, bena balikwata nangufye—bena balikwata nangufye . . .

³³¹ Cena cintu icikalamba mu Florida, California, ukutila balikwata ama kalabu ayakalamba nombamba. Abaume balesa capamo nokuposamo imfungulo mukati, kabili, kabili nabanakashi baingila mukati nokubulamo lumo pa mfungulo mulya. Kabili onse untu caponena, asenda “umukashi” wakwe ku ng’anda. Baikala umulungu umo, nombamba babwela, akabikamo ulufungulo, imfungulo mukati nakabili. Mwamona? Twena ma kalabu. Abana ba mubucende kukufyalwa kabili ne fintu fimo fimbi, ni kapoli ukulya kapoli, imbwa ukulya ne mbwa. Bwafya nshi? Cena nipa mulandu wakutila bena balisha i Cebo.

³³² Bena tabaishiba ifyo imicitile isuma cipilibula. Kuno kunse nabafwala utunono, utwakale tundeleshi twaikata, ne fintu ifyaba ngefyo, na baume babakwatila ulunkumbwa bala bakonka, nokutontokanya ukutila bena ba micitile iisuma. Iwe limbi tekuti ucite icintu nangu cimo icalubana, nkashi, lelo leka nkwebe icintu cimo, iwe uli cibombelo cakwa ciwa. Kabili pa Cipuna ca Bupingushi pakatila, IFYO EFYA SOSA SHIKULU, iwe ukasukilapo pakucita ubucende, no mweo obe ninshi na uya. Iwe nawishiba bwino. Nawishiba ico nombamba, nangu cibe ifyo. Nacilungama.

³³³ Imibombele yesu yonse intu yaonaika kabili iyabola. Cena caba ku bantu besu, ifyo balefwaya. Kwati muntu umusuma uwa mu ng’anda, ukuba, nga cakutila umuntu aali muntu musuma uwa mu ng’anda, alepela imilandu ubuteko bwenu. . . Ico ecituma abalumendo besu ukufuma pano nokubalenga ukuba abafwa, nacilungama, pa mulandu wakonaika kwesu fwe bene. Nga cakutila twalimutemwa Shikulu noku mubombela Shikulu, kabili twasala no buteko ubwalungama ne fintu fyonse fimbi, cena kuti caba icifulu icawama. Ico nacilungama. Ifwe tekuti tukwate inkondo. Iyo. Lesa emwakushina kwesu kabili amaka. Twatuma abalumendo besu ukuya nokubepaya bonse, nokubacita ububi bonse, ne fintu fyonse fimbi, nipa mulandu wamicitile yesu iine eyaleti cena mukufikilishiwa. Lesa efyo alanda, muli Baibele, kabili Tacinja. Ena abafye cimo cine. Cena kufwaya kwa bantu benu.

³³⁴ Kwati muntu umusuma uwa pa ng’anda, nga cakutila ena muntu umusuma? Alefwaya ukucita icalungama. Alefwaya ukwikalila Lesa. Kabili alikwata ubwanganalishi, ulupwaluwatemwa imibele yabipa. Cinshi ico umwaume ali nokucita, lintu umukashi wakwe alefwaya ukufwala utuputula, no kufwala ifya kufwala ifya mimonekele ya bulale lale, kabili nokufuma panse nokucita kwati ni Yesebele, umwana umwanakashi wakwe nabonse abana abanono bakwe, kabili na bonse pamo? Bataata bakwe. . . Umulumendo umunono wakwe untu ena akushishe, nokutemwa, kabili alemupampansha nokumutomona, nokumulalika pa busanshi, kabili nokumupepelako, aiminina, nokutila, “Umuntu wandi

umukote alifulungana. Fyonse ifyo atontonkanyapo fye ni Baibele.” Cinshi ico ulya muntu engacita no lupwa lwakwe?

³³⁵ Ico e cintu cimo cine mu buteko bwesu, palwa bantu ba luko muno. Tamufwile ukupela ubuteko imilandu. Mfwile ukupela ili bumba lya ma chalichi yapona, pakubika ifintu fyaba ifyo mufikansa fya calo fyabo, nga fintu bena bakwata. Bena balafwaya ifyo. Uyo wine emulandu basalila ifyo, kabili uyo wine emulandu bakwatila cena. Kabili uyo wine emulandu ubupingushi bwakwa Lesa bwabela pali bena. Kabili bali nokusombola ifyo babyele. Bena balebyala nomba, kabili bena bali no kusombola panuma. Moneni. Oh! Ifwe twaliponenwa nobushilu. Oh, ee.

³³⁶ Ukwesha ukushita inshila yesu ukwingila mu Russia. Ukwesha ukushita inshila yesu na kommunismu. Ukwesha ukucita ico. Mulandu nshi, indalama, imwe tekuti mushite ifi ifya bupe fyakwa Lesa. Kwaliko umuntu, Simoni, aesehe ukucita ico ubushiku bumo, na Petro atile, “Iwe onaika pamo no lupiya lobe.” Tuleangala icipandwa cakwa Simoni indoshi, ukwesha ukushita ica bupe cakwa Lesa.

³³⁷ Bweleleni pa Cebo. Bweleleni kuli Lesa. Bweleleni kuli Kristu. Nomba tamufwile ukusakamana palwa kommunismu. Ifwe tuli nokusala umuntu uwalungama ukumubikapo. Ifwe tuli nokukwata umuntu umbi nga Abrahamu Lincoln, George Washington, umuntu umo uwali umutuntulu. Tamufwile ukupela imilandu bulya ubuteko kulya. Tuipelefyem imilandu palwesu fwebene. Ifyo efyo Amose engalanda. Kabili ifyo efyo onse kasesema wa cine uwakwa Lesa engalanda, nga cakutula alishiba i Cebo cakwa Lesa. Nga cakutula ena nikasesema uwa cine, ena—ena alishiba i Cebo, pantu Cena cisa kuli ena.

³³⁸ Israeli, muli bucibusa bwakwe pamo—pamo nowaipanga umulwani wakwe. Mukubalilapo, bena bafumineko ku Cebo cakwa Lesa, ilyo tabalapanga bucibusa no mulwani wakwe.

³³⁹ Kabili ilyo tatulati tupange bucibusa nabalwani besu ne fintu, ifwe mukubalilapo tufwile twafuma ku Cebo cakwa Lesa. Uh-huh. Icintu cimo cine nomba, ukuleka Roma ukuba kuntanshi. Mulandu nshi, ifwe tulacita ico, inshita yonse. Ena alipoka ubuteko. Alesenda ne ncende. Alisenda abantu. Nomba alesenda ama chalichi.

³⁴⁰ Cinshi ico tulecita? Twikele tondolo, tulesuminishanya nabena. “Oh, cena tacipangapo ubupusano nangula cena caba *niiyi* inshila nangu *ilya* nshila. Cena conse ni Lesa, nangu cibe ifyo.” Iwe we mubusu, we mulanda, mwebabwelela ku numa mwe betwa ba kasesema. Bwafya nshi ubuli na imwe? Bena tabaishiba i Cebo palwakwa Lesa nefi fintu. Tababelenga i Cebo. Tabeluka. Batila kommunismu ili nokuteka isonde lyonse. Iyo, tefyo cena caba.

341 Ubu Roma buli nokusenda isonde, kabili bwena bulecita ico pesamba lya bwina Kristu. Bushe Baibele, Yesu tatile, “Cena cikapalamina, mpaka cikabepa naulya wine uwa Salwa, nga cingacitwa”?

342 Ico tulefwaya ileelo...Lekeni njisalile, mukulanda ici. Nomba Nalaisalila. Ico tulefwaya ileelo niumbi kasesema uwa cine. Ameni. Ifwe tulefwaya umuntu pa Cebo cakwa Lesa ukwisa. Ee, munyina. Ena akaba uwa kanwa nokutamfiwa, kabili uwa poswa, lelo ena icine cine ali nokutula icipunda. Ena, ena...Ee, uh-huh. Ena icine cine akaposa i Mbuto isha ifyo mpaka Abasalwa baka Shisange. Uh-huh. Ico nacilungama. Tulekabila kasesema. Tulekabila umuntu untu ubupilibulo ubwa lungama ubwa Cebo bwingsako, ulya Lesa alandila ukupitila muli ena nokushininkisha i Cebo, nokulenga Cena ukuba ica cine. Ico eco tulekabila. Kabili, munyina, ifwe twalilaiwa cimo, umwabela Malaki chapitala 4, “Ukubwekeshapo.” Cinshi? “Cilya i Cicetekelo ca bantu, ukubwelela kuli Baibele.” Balitulaya cimo. Ena ali nokucita ico.

343 Amose alishibe. Ee, mukwai. Amose alishibe, Israeli, abatemwikwa bakwe abashaba aba bulesa nombaline bali nokonaulwa.

344 Kabili nabalya abatemwikwa babo abashaba aba bulesa ileelo bali nokonaulwa nombaline, filya fine ifisumino fya mucilonganino ifyo bena baikakako abene palwabo. Imwe ba Pentecosti, ico ecintu icili nokumyonaula, ifisumino fyenu necilonganino. Imwe muleikaka mwebene palwenu kulya kwi shilya, mwalikwata ululembo ulwa ciswango, kabili tamwaishiba neco, ukucitintila ukucipisha pa menso yenu. Iicine cine. Cena kukana. Cinshi ico muleesha ukucita? “Imwe mwaba kuli *ici*, nangu tamwabako.” Mwamona? Imwe lolelenifye, bulenipofye akanono, ukulolelakofye pakashita akanono akatali. Nomba, imwe mwatila, “Ine ndi nokufumamo muli cena nomba.” Iyo, imwe tamwakacite. Imwe kale kale mwaba muli cena. Imwe mwalishilwapo kale. Imwe mwaikatwa nakashilwa pali imwe.

345 Emulandu, Esau alilile bubi bubi, lintu aishibe bwino. Lelo alilile bubi bubi, ukwasha ukusanga incende yakulapilako, kabili taisangile. Iwe uli nokwikala palya nomba. Nomba ninshita yakubutuka.

346 Amose alishibe ukutula abatemwikwa bakwe ababula bulesa bali nombaline nokumonaula, pantu bena, ichalichi, calimushile Ena, Ine na Cebo Cakwe, inshila ya Mweo. Bena bafumine munshila yakwa Lesa uwa Mweo, nokupanga iyabo. Oh, i Cebo cali icakuipununako kuli bena.

347 Kabili Cena cintu cimo cine ileelo. I Cebo cakwa Lesa cakuipununako kuli abo abetwa abena Kristu. Mwebeni pa

lubatisho lwamu menshi mwi Shina iyakwa Yesu Kristu. Mwebeni palwa kwa Lesa wa mushilo. Ico cili nokupanga . . .

Kabili, ukuba, bena batila, “Ukuba, ifwe twalikhwata Mupashi wa Mushilo.”

³⁴⁸ Nomba mulandu nshi iwe ucili naukwata imishishi iya putulwapo? Mulandu nshi iwe ucili ulebatishisha mwi shina iyakwa “Taata, Mwana, na Mupashi wa Mushilo”? Mulandu nshi iwe ucili ulecekela muli ifi fintu fimbi ifyo wacetekelamo, kabili nokucita munshila ucitilamo? Ico cilelangisha cena. Ifisabo fyobe fileshininkisha ico. Yesu atile, “Kufisabo fyabo mukabeshiba.” Ee. Mwamona? Ico cilelangisha fye, iwe ulelanda pa cintu cimo ico tawaishibapo nangu cimo. Ee, mukwai. Ee.

³⁴⁹ Nga cakutila Amose ali pano, ena kuti alanda ukulola kumibombele yabo. Imwe namwishiba ico?

³⁵⁰ Nomba Nalabelenga versi imo ilyo tatulaisala, versi 8 iya mu chapitala 3. Kabili natubelenge.

*Inkalamo na ibuluma, nani ushingatina? Shikulu . . .
na landa, ninani lelo uwinga sesema?*

³⁵¹ Kutikeni. Mukwisalila nomba, Ndefwaya ukulanda ici. Mumbeleleko uluse pakumisunga citika wa ora mukucelwa. Lelo, lolesheni. Ndefwaya ukulanda ici. Ndi fundi. Ndalunga. Ndi uwansansa Lesa alimpela icintu icaba ngefyo.

³⁵² Ubushiku bumbi lintu imfuti yalilile, Nabwelelemo kunuma, ukumona nga cakutila kuti Napika nakabili. Nshilefwaya cena ukuntinya. Nga cakutila Nakwete icisasa, kucifumya pa musebo, Ine tekuti Ndeke ukwensha motoka. Nga cakutila Ndefwaya ukwenda pali fulo kabili napunuma icikondo candi pali kapeti, kabili nafumina ukupitila pe windo, tekuti Ndeke ukwenda. Mwamona? Iyo, iyo. Lesa ampele icakucita icawama. Uyo aciba ni Satana. Uyo taciba ni Lesa. Mwamona? Aciba ni Satana.

³⁵³ Nomba, Ninjishiba icakubomba icaku mupashi. Kuti ifwe batatu muli uno umuputule nomba line, abo abeshibe ifyo cena caba. Kabili cena kuti cakutinya, lelo tekuti Njebe nangu umo. Mwamona? Kanofye aba batatu, icakushininkisha. Nomba, cena conse cili icalungama. Cena cili . . . Lesa aishibe fyonse pali cena, kabili asokele libela pali ico, ne fintu fyonse fimbi. Kabili ifwe twalishiba ico. Cena cali lubali lwa cilubo candi, kabili Nalikwete ifintu fimo.

³⁵⁴ Ine—Ine nasendele umuntu pa nshita imo, lintu Ine nshali nokumusenda. Ine namutinishefye. Mwamona? Mucifulo ca kucita ico, Ine nalilipililepo pali ico. Eico, nomba, eico ifwe . . . Ico conse nacilungama. Cena nine, kabili cena nacelelwa. Kabili ifwe tuli nokuya. Mwamona? Ee.

Amose, muli iyi versi 8, “Nga cakutila inkalamo yabuluma ninani uushili nokutina?”

³⁵⁵ Ine nalilunga mu mateshi yamu Africa. Nalibapo ilyo inkalamo shalipo. Yena e mfumu ya nama. Nalilala mumateshi munshita ya bushiku nokumfwa ukulila ukwa fimbwi, ukuseka nokubosa, kabili—kabili ne—kabili ne nama ishalekana lekana. Kabili nomba shimo pali shena ifimbwi kuti fyapanga, ukukamantanya umulopa obe lintu fyena filelila. Kabili kulya ne mbwili, nokulila nakalishiwi akatali, kabili ne fintu fyonse fimbwi, naba namukunkunya, naba kolwe, naba kolwe wa mpili, kabili imiku amakana ulutamushapo amakana, “ukulila ne shiwi ilya pamuulu, kabili ukulila ne shiwi ilyaikatisha.” Nokwenda konse konse, kuti waumfwa imisango yonse iya fintu filelililapo. Lelo lekeni inkalamo ibulume, bamukunkunya kwikala tondolo. Cena cakupunda ica mfwa. Fikala tondolo. Cinshi? Imfumu nailanda. Ameni.

³⁵⁶ “Nga cakutila inkalamo yalila, nani uushingatina? Lintu Lesa alanda, nani iishinga sesema?” Lintu Lesa alanda, kasesema alanda. Mwaishiba ico Napilibula? Kasesema uwa cine alanda. Mwe fibusa, Ena ninshi nasosa. Nomba, lekeni icibumbwa conse ica mu Bufumu Bwakwe cisakamane kuco Ena alandile.

³⁵⁷ Nga cakutila inkalamo kuti yaishiba ukutila palipo icintu cimo icilubene, lintu yabuluma, ifintu fyonse ifya mu bufumu bwaiko fikala tondolo. Filakutika. Nangufye tumukunkunya tunono, cibe, ena ali mubufuma ubwailya inkalamo. Kulya ukulila ukukalamba ukwa kutinya ukwa fimbwi, ena alafisala. Ilya insofu kulya, ilya iingemya inkalamo, nokuishingulusha yena, “Weeel! Weeel!” Kabili lekeni inkalamo ibulume, yena kuti yaisala akanwa nokwikala tondolo. Lekenimboo yaku mpela, nani engafumya icongo icikalamba icakulepauka, ukumoneka kwati mulilo uwa putwa no mwela ukufuma mu mona waiko. Lintu inkalamo yatolokela pa muulu waiko, yena tekuti imucene. Lekenimcipembele, nokufina kwakwe cine lubali ukwa kucinga icifuba, kumulase, imulase nolusengo lwakwe ulukalamba. Lekeniminkalamo ibulume, yena ileminina mu nshila. Bwafya nshi? Imfumu yaiko nailanda. Mwamona? Ilefwaya ukumfwa ico icilefwaya ukulandwa.

³⁵⁸ Kabili lintu Lesa alanda, kasesema alasosa. Kabili nokuleka u Bufumu Bwakwe busakamane paco Ena alelanda. Lesa nalanda. Lekenimicibumbwa conse ica mu Bufumu Bwakwe cikutike kuco Ena alelanda.

Natupepe.

³⁵⁹ O mwe Nkalamo yamu mukowa wakwa Yuda, ima nokubuluma! Iwe ulebuluma muli buno ubushiku bwakulekelesha. Amenso yobe nayacefiwa. Ulelolesha panshi. Iwe ulemona ulubembu ulwa ici icitwa icalo ca bena Kristu ne sonde. Iwe ulemona ulubembu lwa ici calo, lintu cena cashitwa no Mulopa wa wama. Iwe ulemona ifyo ifilonganino

filekubula pa muulu wa Cebo Cobe. Mona ifyo bakasesema babufi balebepa. Icine cakwa Lesa bena balecikana.

³⁶⁰ Buluma, O we Nkalamo yakwa Yuda! Leka bakasesema Bobe balande. “Lintu Lesa alanda, nani uwingekala ukwabula ukusesema?” Cena Cebo cakwa Lesa icilefuma muli Baibele, ukwenda ukufika nakuli kasesema. Kuti ena aikala shani tondolo? Nga cakutila kuti acita, ena kuti alepaula mutupimfya. O mwe Lesa, lekeni kasesema Wenu abulume, mwe Shikulu. Buluma i Mbila Yobe, we Lesa, kabili leka conse icibumbwa camu Bufumu Bobe cisakamane.

³⁶¹ Lekeni baleke. Lekeni abanakashi baleke kabili baipime abene beka. Lekeni abaume baleke nokuipima abene beka. Lekeni kashimikila onse uyo uulekutika kuli iyi tepu eminine nokuipima umwine eka, pantu Inkalamo yamu mukowa wakwa Yuda ilebuluma. Kabili ne Cebo ica cine ukwisa kuli ba kasesema, landeni, bilikisheni, “Lapileni kabili pilibukeni ilyo inshita tailapwa.”

³⁶² Lesa, Nabika i Mbila, pali tepu kabili na muli ili ibumba ililemoneka, kuli Imwe muno lucelo, ukucetekela ukutila Imwe mwalasuminisha Ico. Kabili nokwita umwana umwaume onse no mwana umwanakashi uwakwa Lesa, uyo uuli pe samba. . . uyo uumfwa iyi tepu, nangu pesamba ilya ciunda ce shiwi, bena balaisa mukulapila ilyo inshita tailapwa.

³⁶³ Kabili Nacetekela, Shikulu, nga cakutila Imwe kuti mwatuma Amosi pano, ena kuti alanda icintu cimo cine. Pantu ena tekuti alande. . . Lelo nga cakutila ena nikasesema uwakwa Shikulu, ena ekatuma uwakuya kwa Cebo. Ena alitumwa ukwisa ukupitila mu Cebo, pamo ne Cebo, kabili ena e Cebo. Nomba, Shikulu, lekeni cena cicitwe, mwi Shina ilyakwa Yesu Kristu. Amen.



INSHILA YAKWA KASESEMA WA CINE UWAKWA LESA BEM62-0513M
(The Way Of A True Prophet Of God)

Iyi Mbila na Munyina William Marrion Branham yaletelwe intendekelo mu Cingeleshi pa Mulungu ulucelo, mu Kapepo kanono pa 13, mu 1962, pa Branham Tabernacle mu Jeffersonville, Indiana, U.S.A., yafumishiwa muli tape iyambulwa kabili nalilembwa ukwabulo ukulundamo mu Cingeleshi. Uku ukwilula kwa mu Cibemba kwa lembelwe no kupelwa na ba Voice Of God Recordings.

BEMBA

©2024 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org